

# l-accent

Pubblikazzjoni tad-Dipartiment tal-Malti tal-Kummissjoni Ewropea ♦ Numru 18 ♦ Marzu 2019


## L-EDITORJAL

F'ċertu sens, ir-rivista *l-accent* saret adult – din hija t-18-il ħarġa, iżda għadha tikber ukoll fit-tul. Din l-itwal edizzjoni s'issa, avolja xorta ma inkludejniex kulma xtaqna.

Qatt qgħadt thewden fuq jekk tridx tikteb *jedha* jew *jehda*, jew jekk *jissemma* għandux jieħu l-apostrofu? Fl-ewwel taqsima, Louise Vella tieħu spunt mill-manwal siewi *Nikteb il-Malti Tajjeb* ta' Karl Scicluna biex tixhet ffit dawl fuq l-**omofoni**. Isegwu żewġ artikli fuq aspetti tas-sintassi – l-ewwel puntata minn sensiela ġdida ta' Mark Amaira dwar il-**qbil grammatikali**, u studju ta' Ray Fabri fuq l-użu tal-**artiklu definit** – biex imbagħad immorru lura għall-ortografija b'sommarju tar-rapport finali tad-**Deċiżjonijiet 2** tal-KNLM.

Qatt smajt bil-*Katerina għolli denbek*, jew bil-*kappillan* li jerfa' denbu u jnitten kull m'hawn? Jinstemgħu qishom kliem minn xi għanja tat-tfal, iżda fil-fatt huma ismijiet ta' insett! It-tieni taqsima tibda b'artiklu mill-entomologu David Dandria dwar it-**tismija tal-insetti**. Imbagħad nidhlu ffit fit-terminologija tas-**snajja**, b'rapport fuq taħdita mogħtija minn Ġużi Gatt. Marbuta ma' din hemm preżentazzjoni minn Clyde Triganza tat-**Termattwalità**, berqa informattiva regolari (imxerrda fost it-tradutturi Maltin tal-KE u fuq il-paġna Facebook ta' *l-accent*) li żżommna aġġornati fuq deċiżjonijiet u distinzjonijiet terminoloġiċi ewlenin. Il-vjaġġ madwar il-mappa fiżika tad-dinja bil-Malti jkompli, bil-ħames tappa ddr mat-**toponomija tal-Amerka ta' Fuq**. Fiha nerrgħu nistħarrġu l-użu jew in-nuqqas tal-artiklu definit, ma' ismijiet ta' stati, gzejjer jew ibhra.

Fit-tielet taqsima, imżewqa ġmielha, insibu dossier ikkurat minn Alan Delia dwar it-**traduzzjoni bil-magna** tal-generazzjoni l-ġdida, li flok tissejjes fuq il-materja prima tal-istatistika qiegħda tinbena



## IL-WERREJ

### BIR-REQQA

#### Il-lingwa miktuba u mithaddta

L-omofoni fil-Malti	3
Il-qbil grammatikali: l-ewwel parti	6
L-artiklu definit fil-Malti: xi ħsibijiet fuq l-użu	8
Id-Deċiżjonijiet 2: Il-kitba tal-kliem mill-Ingliż fil-Malti	11
Il-Linji Gwida Interni: L-ordni sintattika fil-frazi nominali	17

### KELMA B'KELMA

#### It-terminoloġija

L-ismijiet tal-insetti	19
Kliem is-snaġġa: taħdita ta' Ġużi Gatt	24
It-Termattwalità	26
Lejn mappa tad-dinja bil-Malti 5: L-Amerka ta' Fuq	28

### MILL-GĦATBA 'L BARRA

#### Aspetti oħra

It-Traduzzjoni bil-Magna: se thalli spazju għall-intervent uman?	36
L-(ir)realità tal-hin	46
Ilsienna	51
Ix-xogħlijiet Klassiċi u l-kitbiet ta' Santu Wistin bil-Malti – L-ewwel parti	53
Xi ttraduċejna dan l-aħħar?	68

### Ċaħda

*Il-Kummissjoni Ewropea, u kwalunkwe persuna li taġixxi f'isimha, mhumix responsabbli għall-użu li jsir jew li jista' jsir mit-tagħrif inkluz f'din il-pubblikazzjoni. Dan il-bullettin mhuwiex publikazzjoni uffċjali, u la l-Kummissjoni u lanqas is-servizzi tagħha ma huma marbutin b'xi mod jew ieħor mill-kontenut tiegħu.*

#### It-tim ta' l-aċċent

**Koedituri:** Antoine Cassar, Alan Delia, Louise Vella  
**Editur tal-istil:** Claire Bonello (mill-Qorti tal-Gustizzja)  
**Impaġnar, disinn u grafika:** Alan Delia, Mark Amaira  
**Suppliment terminoloġiku:** Jeantide Naudi, Jennifer Debarro  
**Pretrattament:** Marija Agius  
**Segretarju:** Ivan Said  
**Distribuzzjoni:** Maryann Agius  
**Relazzjonijiet Pubbliċi:** David Schembri

#### Ma' din l-edizzjoni –

##### Il-Mappa tal-Amerka ta' Fuq

##### Is-Suppliment terminoloġiku:

"Baġit tal-UE modern għal Unjoni li tippoteġi, tagħti s-setgħa u tiddefendi" - It-terminoloġija ewlenija tal-Qafas Finanzjarju Pluriennali għall-2021-2027.



<http://ec.europa.eu/dgs/translation/publications/magazines>

Jekk tixtieq tikkontribwixxi f'dan il-bullettin:

[l-accent@ec.europa.eu](mailto:l-accent@ec.europa.eu)

permezz tal-intelligenza artifiċjali. L-iskop mhuwiex li tiegħu post it-tradutturi tad-demem u l-laħam (il-laħam li jhoss l-ambigwetaġiet u l-kuntesti), iżda li thaffifilna l-iktar xogħol ta' natura 'mekkanika' u tiffrankalna l-hin. L-artiklu li jmiss, interessantissmu, huwa proprju fuq **il-kliem marbut mal-hin**, mill-perspettiva filosofika u legali ta' Alan Xuereb. Kit Azzopardi jintroduċi s-sensiela televiżiva **Ilsienna**, programm innovattiv li qed ikisser l-isterjotipi fuq il-Malti billi jipprezentah bħala għodda versatili u plurali. Ivan Said iżomm l-appuntament tiegħu billi jiffoka fuq it-traduzzjoni ta' ċerti xogħlijiet **klassiċi**, fosthom il-ħrejjef ta' Esopu. Ir-rivista tagħlaq b'kolonna ġdida, **Xi ttraduċejna dan l-aħħar?**, li fiha Mark Vella jiġbor tagħrif dwar proġetti ewlenin tiegħu bħala Uffċjal tal-Lingwa.

Bħas-soltu, ma' din il-ħarġa ssib ukoll is-Suppliment Terminoloġiku, did-darba marbut mal-*Qafas Finanzjarju Pluriennali*, sinsla ta' eluf ta' dokumenti oħra, kif ukoll mappa fiżika tal-Amerka ta' Fuq.

Nittamaw li tedha taqra din il-ħarġa, u li bis-saħħa tal-interess tiegħek, ir-rivista tkompli tikber bla ma teħda.

*Antoine Cassar f'isem il-Bord Editorjali*

## BIR-REQQA

*Il-lingwa miktuba u mithaddta*

## L-omofoni fil-Malti

Louise Vella

**K**ull min jagħmel l-isforz li jitgħallem jikteb bil-Malti tajjeb, jiffrustra ruħu meta jara l-Malti miktub addoċċ fuq xi pubblikazzjoni li tasallu d-dar, fuq l-internet jew fuq it-televisin. Għal dawn l-aħħar snin, il-Kunsill Nazzjonali tal-Ilsien Malti organizza bosta korsijiet ta' aġġornament fil-kitba tal-Malti kemm għall-ghalliema u kemm għall-ġenituri, biex l-istudenti żgħar ikollhom min jiggwidahom tajjeb. Hemm ukoll kors l-Università għal min hu interessat jitgħallem jikteb Malti

preċiż, u dan il-kors jattenduh studenti, ġurnalisti, nutara, tradutturi, uffiċjali pubbliċi, u oħrajn. Maż-żmien qed jiżviluppaw ukoll riżorsi primi biex jgħinu fil-kitba ta' lsienna.



Il-pubblikazzjoni *l-aċċent* thobb tippromwovi riżorsi ta' kwalità u bħalma timbotta siti elettronici ta' min joqgħod fuqhom, din id-darba qed tfakkar lill-qarrejja tagħha f'xogħol pjuttost riċenti: **Nikteb il-Malti Tajjeb — Manwal Prattiku tal-Ortografija** (BDL Publishing). L-awtur, Karl Scicluna, li ġieli kkontribwixxa kitbiet f'din ir-rivista minkejja li mhuwiex traduttur mal-istituzzjonijiet tal-UE, huwa għalliem tal-Malti u jagħti anki lekcċers fil-Kors tal-Qarrejja tal-Provi bil-Malti (l-Università).

Illum qed nirriproduċu whud mill-omofoni li s-Sur Scicluna jsemmi fil-manwal tiegħu. L-omofoni huma kliem li għalkemm jinstema' l-istess, jinkiteb b'mod differenti. Tisma' hafna lil min jgħid li għalkemm jiteklem bil-Malti, meta jiġi biex jikteb ikun pront jaqleb għall-Ingliż. L-għan tagħna hu li *l-aċċent* jilhaq kemm jista' jkun nies, biex kulma jmur nibdew naraw il-Malti miktub, u miktub tajjeb.

Kif jgħid is-sit tal-Kunsill tal-Malti: “**Il-Malti tibżax minnu, ibża' ghalih**”.

## L-omofoni u l-kliem li jixxiebah

### bela' – belgha – belha

Hija **bela'** xewka waqt li kien qed jiekol ikla hut.  
Hadt **belgha** te u qgħadt naqra l-gazzetta.  
Lil oħti ma niflaħhiex meta toqghod tilgħabha tal-**belha**.

### dar – dahar

Tlaqt mid-**dar** tard u hallejt iċ-ċwieviet warajja.  
Malli **dar** il-kantuniera ltaqa' ma' sieħbu.  
Importanti li tpoġġi dritt ma' **dahar** is-siġġu.

### ġieh – ġieh

Salvu tefa' l-melħ flok iz-zokkor u l-kejk **ġieh** tassew ħazin.  
Il-Mosta hemm monument f' **ġieh** il-vittmi tal-gwerra Mostin.

### ghada – ghadha

**Ghada** behsiebi mmur sal-Belt biex nixtri libsa.  
Dik id-dar waqgħet fil-gwerra u sal-lum **ghadha** ma nbniex.

### ghadsa – ghatsa – ghazza

Il-bughaddasa organizzaw **ghadsa** b'risq il-karità fl-inħawi tad-Dwejra.  
In-nanna tinkwieta ħafna u mal-ewwel **ghatsa** tgħidlek li tkun hadt riħ.  
**Ghazza** fuq il-wiċċ titqies bħala sinjal tas-sbuħija.

### ghar – aghar

Int u miexi taħt xi rdum spiss issib xi **ghar** jew ħofra fil-blat.  
Fis-sajf għaddejt mill-**aghar** esperjenza ta' ħajti meta daħlu fuqna bil-karozza.

### ghatu – aghtu

Insejt impoġġi l-**ghatu** fuq il-borma u xhin għela l-mishun beda tiela' ħafna fwar.  
“**Aghtu** d-donazzjonijiet tagħkom!” huwa l-appell ta' kull sena f' *L-Istrina*.

### ghazel – aghzel

Fil-quċċija t-tifel **ghazel** kuruna u kulħadd qal li se jsir qassis.  
L-**ghazel** huwa materjal fin li minnu jsiru ħwejjegħ ħfief li jzommuk frisk.  
**Aghzel** dejjem dak li hu l-aħjar għalik fil-hajja.

### hemeż – ghemeż

L-iskrivan **hemeż** id-dokument mal-ittra u bagħathom bil-posta.  
Il-missier **ghemeż** lil ibnu biex jurih li kien qed jiċċajta.

### hadd – hatt – Hadd – hadt

Xhin wasalt lura d-dar ma sibt lil **hadd**.  
Il-lavrant **hatt** il-kaxxi minn ġol-vann.  
Nhar il-**Hadd** se mmur ġurnata Sqallija.  
Imnalla **hadt** l-umbrella miegħi għax kont insir għasra.

### jedha – jehda

In-nannu kien **jedha** jsewwi xi biċċa għamara biex jgħaddi l-hin.  
L-alarm ta' hdejna qabad idoqq bla ma **jehda** u qabbadni wġiġħ ta' ras.

### jghinha – jghinna

Janice talbet lil binha biex **jghinha** taħsel il-platti.  
Meta nkunu f'xi diffikultà napprezzaw jekk xi hadd **jghinna**.

### jissemma – jissemma'

F'dokument storiku **jissemma** prigunier Tork li rnexxielu jaħrab minn fuq ix-xwieni tal-Ordni.  
Henry qagħad **jissemma'** lil ommu titkellem ma' missieru.

### kas – każ

Fil-hajja m'għandekx tagħti **kas** ta' kulma tisma'.  
Il-pulizija kien sodisfatt meta solva l-**każ** tal-pittura misruqa.

### kera – kerha

Illejla ġej sid il-**kera** biex inħallsu tax-xahrejn li ġejjin.  
It-tifel imbotta lil huh u ommu tatu ħarsa **kerha**.

### kolla – kollha

Inkisirli vażun antik u waħħaltu bil-**kolla**.  
Omni sajret tliet torti u kilniehom **kollha**.

### min – minn

**Min** se jixtrihom il-biljetti għall-kunċert?  
Għaddejt **minn** triq imwarrba u ntlift.

### minna – minnha

L-ebda wieħed **minna** ma wasal fil-ħin għax-xogħol.  
Il-katusa nstaddet u l-ilma ma bediex jgħaddi **minnha**.

### imqatta' – imqattgħa

Spicċajt bil-qalziet **imqatta'** wara li zlaqt f'għadira ilma.  
Għandi bżonn basla **mqattgħa** u bott tadam għaz-zalza.

### imweġġa' – imweġġgħa

Il-logħba waqfet għal ftit minuti għax kien hemm plejer **imweġġa'** maġenb il-lasti.  
Rajt mara **mweġġgħa** fuq bank u mort nagħtiha l-għajjnuna.





**nar – nhar**

Il-purtiera hadet in-**nar** u fi ftit minuti qabdet il-kamra kollha.  
 Inhobb immur nistad **nhar** ta' Sibt filgħodu kmieni.

**ors – ghors**

L-**ors** kapaċi jahtaf huta b' difrejħ.  
 It-tfal l-**ghors** tagħhom jigru u jilagħbu waqt xi festin.

**qaghad – qghad**

L-arloġġ **qaghad** ezatt fil-kaxxa li sibtlu.  
 In-numru żgħir ta' persuni bla xogħol jindika li fil-pajjiz naqas il-**qghad**.

**qatt – qadd – qghadt**

Fil-hajja **qatt** m'ghandek tiġġudika lil hadd.  
 Il-qies tal-**qadd** hu importanti meta tiġi biex tixtri qalziet jew libsa.  
 Wasalt kmieni d-dar u **qghadt** bilqieghda naqra ktieb.

**qatta – qatta'**

Il-bidwi qabad **qatta** silla u taha liz-żwiemel biex jikluha.  
 L-istudent **qatta'** l-karta u beda jikteb mill-ġdid.

**ragħwa – rawha**

Il-birra trid tferragħha bil-mod għax inkella ttella' hafna **ragħwa**.  
 Il-wirja tal-vari kienet sabiha u **rawha** hafna nies.

**sema' – sema**

Ġanni **sema'** d-diska favorita tiegħu.  
 Fis-**sema** beda jiffirma s-sħab u donnha kienet ġejja x-xita.

**tatu – tagħtu**

L-omm żammet il-wegħda tagħha ma' binha u **tatu** rigal meta għadda mill-eżamijiet.  
 L-appell tagħna hu li tkompli **tagħtu** d-demmi.

**tiela' – tielgħa**

Il-haddiem tfixkel hu u **tiela'** s-sellum, u wegġa' siequ.  
 Kien riesaq is-sajf u t-temperatura bdiet **tielgħa** mhux hażin.

**wiesa' – wiesgħa**

Il-qalziet beda jigini **wiesa'** u kelli ndejqu ftit.  
 Rumanz twil normalment ikun fih firxa **wiesgħa** ta' karattri u episodji.

**xagħar – xahar**

Illum tara hafna stili ta' **xagħar** differenti anke fuq l-irġiel.  
 Bħal-lum **xahar** għandi t-tiegħ tal-kuġina.

**żar – zahar – żgħar**

Luca **żar** lil sieħbu l-isptar u hadlu flixxun ilma.  
 Fil-ġnien kien hemm riħa tfuħ ta' **zahar** tal-laring.  
 In-nanniet bilkemm jiftakruha l-gwerra, għax kienu għadhom **żgħar** hafna.

## Il-qbil grammatikali: l-ewwel parti

Mark Amaira

**J**ista' jkun li fit-taħdit qajla nagħtu kas, iżda kwistjoni ewlenija meta niġu biex niktbu l-Malti hi l-qbil grammatikali. Fil-fatt, bilkem għadni ktibt l-ewwel sentenza li ma kienx hemm min staqsieni għalfejn użajt "hi l-qbil grammatikali" f'dik is-sentenza u mhux "hu l-qbil grammatikali". Haddiehor kien pront qabeż u wiegħbu, "Biex taqbel ma' 'kwistjoni ewlenija', mhux hekk?"

Din hi dik li Albert Borg, f'*Ilsienna* jsejħilha sentenza ekwattiva, bħal meta fil-matematika jkollna  $a=b$  u allura  $b=a$ . Jekk nieħu eżempju bl-erba' permutazzjonijiet possibbli, nista' ngħid:

1. L-Awstralja hija l-pajjiż tal-kangarù.
2. L-Awstralja huwa l-pajjiż tal-kangarù.
3. Il-pajjiż tal-kangarù huwa l-Awstralja.
4. Il-pajjiż tal-kangarù hija l-Awstralja.

Skont l-idjolett tiegħi, l-ebda waħda minnhom ma tistona. Madankollu mill-korpus u mill-esperjenza tiegħi bir-revizjonijiet tal-kitba jidher li l-kittieba donnhom jippreferu jagħmlu l-qbil mal-frazi nominali ta' qabel, jiġifieri "L-Awstralja hija..." u "Il-pajjiż huwa..."

Imbagħad haddiehor staqsieni liema minn dawn għandna niktbu: "Wiehed/Waħda mill-pajjiżi involuti hija Malta." Il-frazi tal-bidu: "wiehed/waħda mill-pajjiżi involuti" qed tirreferi għal pajjiż (nom fis-singular maskil) partikolari u allura fl-idjolett tiegħi jidherli li għandna nużaw "wiehed"; bħalma konna

nużaw il-forma fil-femminil "waħda" kieku qed nirreferu għal xi nom fil-femminil. Filwaqt li l-qbil tal-espressjoni kopulari "huwa/hija Malta" jimxi skont il-frazi nominali ta' qabel.

Id-diskussjoni dwar dan għadha fil-bidu fil-Malti, u ktiba ewlenija li nirreferi għaliha fl-argumentazzjonijiet tiegħi hi 'To agree or not to agree: suspension of formal agreement in Maltese' ta' Ray Fabri. Ngħidu aħna, tistaqsi fil-Malti xi ngħidu u x'niktbu: "Tazza nbid aħmar" jew "Tazza nbid ħamra"?

F'*Ilsienna*, Borg isemmi xi eżempji oħrajn fejn il-qbil grammatikali ma jgħinnix nagħrfu liema hu s-sugġett tas-sentenza u liema hu l-oġġett. Eżempju, min qatel lil min f'dawn it-tliet? "L-iljunfant l-iljun qatel" jew "L-iljunfant l-iljun qatlu". U għalhekk, la l-qbil grammatikali ma jaqdinix, Borg isemmi l-importanza tal-intonazzjoni f'dan il-każ, biex niddistingwu u niftieħmu fit-taħdit.

### Il-verbi impersonali u l-pseudoverbi

Uħud mill-aktar żewġ subkategoriji li jgħolqu differenzi bejn il-kelliema/kittieba fejn jidher il-qbil grammatikali huma l-hekk imsejha verbi impersonali u pseudoverbi. Dawn nittrattahom f'teżi minn tiegħi dwar *Il-Kategoriji Grammatikali tal-Malti*, filwaqt li l-pseudoverbi jidher fihom fid-dettall ukoll John Peterson fil-ktiba *Pseudo-Verbs: An analysis of non-verbal (co-)predication in Maltese*.

Fuq fuq, il-verbi impersonali huma dawki il-verbi li ma jinftettux bħall-bqija tal-verbi, li jzommu dejjem il-forma tat-tielet persuna singular maskil fl-imperfett, u gieli fil-perfett,

u li hafna drabi jinhemžu magħhom is-suffissi pronominali tal-verb (diretti jew indiretti) biex jirreferu għas-sugġett, minflok għall-oġġett tas-sentenza, eż: jisimni, jixraqlek, xeraqlek, jehtigilhom. Infatti l-*jenhtieg* li fid-dokumenti legiżlattivi nużaw bħala traduzzjoni ta' "should" hija wkoll verb impersonali u varjant shih tal-verb impersonali *jehtieg*. Min-naħa l-oħra, il-psewdoverbi huma elementi oħrajn li bħall-verbi impersonali, jingħaqdu magħhom is-suffissi pronominali verbali u nominali biex jaqdu funzjoni verbali f' sentenza, eż: qisni, behsiebek, għandhom.

Fejn jidhlu dawn iż-żewġ subkategoriji, fil-kitba jew fit-tahdit jidher nuqqas ta' qbil bejn il-kelliema nattivi meta jhaddmuhom wara xulxin, pereżempju f' dawn l-ordnijiet:

<verb><verb impersonali>, jew <verb><psewdoverb>, jew <psewdoverb><verb impersonali>, jew <psewdoverb><psewdoverb>, u oħrajn.

Uħud iqisu s-suffiss pronominali tal-psewdoverb bħala element invarjabbli, u jkun xi jkun is-sugġett iħalluh fit-tielet persuna singular, filwaqt li oħrajn jinflettu għall-persuna/ghadd/gens tas-sugġett tas-sentenza bl-istess mod kif jinflettu s-suffiss pronominali tal-verb impersonali ta' warajh. Nghidu aħna, uħud jgħidu (bla qbil): "Dawn għandu jkollhom tikketta", filwaqt li oħrajn jgħidu (bil-qbil): "Dawn għandhom ikollhom tikketta". Jew uħud jiktbu (bla qbil): "F'dan ir-ritratt, jien kien qisu għandi hamsin sena", filwaqt li oħrajn jiktbu (bil-qbil): "Jien kien qisni għandi hamsin sena", jew "Jien kont qisni għandi hamsin sena".

Fi ftit kliem, jeżisti dan l-ispettru:

	Invarjabbli				Varjabbli
Jien	kien	qis-	+u	għand-	+i...
	Invarjabbli		Varjabbli	Invarjabbli	Varjabbli
Jien	kien	qis-	+ni	għand-	+i...
	Varjabbli	Invarjabbli	Varjabbli	Invarjabbli	Varjabbli
Jien	kont	qis-	+ni	għand-	+i

Minkejja dawn l-osservazzjonijiet dwar il-varjazzjoni fl-użu, biex aħna t-tradutturi nkunu konsistenti f'xogħolna, *Il-Linji Gwida Interni* (LGI) jagħmluha ċara li "l-psewdoverbi, bħal *għandu*, ma jridux jaqblu mas-sugġett fl-ghadd u fil-gens, anki fil-kuntest ta' *kellu*" iżda jibqgħu invarjabbli. (Qed nirreferi għan-nota 8 fil-LGI.)

Din id-deskrizzjoni lingwistika tal-qbil grammatikali behsiebni nkompliha fl-edizzjoni li jmiss b'aktar eżempji ta' qbil u nuqqas ta' qbil, u bi gwidi li jgħinuna fit-traduzzjonijiet.

## L-artiklu definit fil-Malti: xi hsibijiet fuq l-użu

Prof. Ray Fabri

**D**awn li ġejjin huma xi osservazzjonijiet fuq l-użu tal-artiklu definit (minn issa 'l quddiem "l-artiklu") fil-Malti. L-artiklu fil-Malti għadu ma ġiex studjat fid-dettall formalment u, għaldaqstant, dawn li ġejjin huma biss xi hsibijiet preliminari bbażati fuq l-intwizzjonijiet lingwistiċi tiegħi u infurmati mill-esperjenza tiegħi fir-riċerka u t-tagħlim tal-lingwistika. Ninkoraġġixxi lill-qarrejja jaħsbu fuq dan li se ngħid u jiformaw l-opinjoni tagħhom.

Nibdew bl-eżempju (1a) bl-Ingliż u t-traduzzjoni tiegħu fil-Malti (1b) u (1ċ).

- 1a) Pour water up to the edge of a liquid chamber connected to the blender.  
 b) Ferra' ilma sax-xifer ta' kompartiment tal-likwidu mqabba mal-blender.  
 ċ) Ferra' l-ilma sax-xifer ta' kompartiment tal-likwidu mqabba mal-blender.

Hawnhekk ferra' ilma, bin-nom ilma mingħajr l-artiklu, mhijiex aċċettabbli fil-Malti, u għandha tkun ferra' l-ilma, bl-artiklu bħalma hemm f'(1ċ).

Min-naħa l-oħra, jekk nieħdu każ ftit differenti, li fih għandna l-kelma litru qabel ilma, jiġifieri "Pour a litre of water", l-artiklu ma jistax jintuża; mela: ferra' litru ilma u mhux ferra' l-

litru ilma. Ngħidu ferra' l-litru ilma meta n-nom (ilma) ikun ikkwalfikat jew digà magħruf mill-kuntest, bħalma jidher fl-eżempju Ferra' l-litru ilma li tkun ippreparajt.

Il-mistoqsija hija għaliex \*ferra' ilma mhijiex aċċettabbli. Qabel inwieġeb, nixtieq nieħu eżempju ieħor li jista' jgħinna niċċaraw l-affarijiet. Jekk minflok ilma nieħdu, ngħidu aħna, in-nom flixkun, naraw li jkollna effett differenti.

Is-sentenza bl-Ingliż "Place a bottle on the table" nitraduċuha Poġġi flixkun fuq il-mejda u mhux Poġġi l-flixkun fuq il-mejda, li hija t-traduzzjoni ta' "Place the bottle on the table". Mela d-differenza jidher li għandha x'taqsam mat-tip ta' nom li jkollna, u l-mistoqsija issa hi fuq x'inhil d-differenza fil-grammatika taż-żewġ nomi ilma u flixkun.

In-nom ilma ma jistax jingħadd (bl-Ingliż jissejjaħ "uncountable" jew "mass noun"), waqt li n-nom flixkun jista' (eż. żewġ fliexken). Li jidher li qed jiġri huwa li, fil-Malti, in-nom tal-massa ma jistax jidher waħdu mingħajr xi tip ta' determinant, li jista' jkun l-artiklu imma jista' jkun ukoll kwantifikatur, bħal ftit, hafna, jew litru.

Fid-dawl ta' dan, hija interessanti wkoll l-osservazzjoni li ġejja, li għall-ewwel tidher li tikkontradixxi dak li għadni kemm spjegajt għax in-nom tal-massa ilma jidher mingħajr l-artiklu jew kwantifikatur. (Is-sing ta' taħt jindika l-aċċent tal-kelma (stress): sing doppju = l-aċċent primarju, u sing wieħed = l-aċċent sekondarju.)



“... hemm aktar minn fattur wieħed li jiddetermina meta jintuża l-artiklu ma’ nom fil-Malti li fl-Ingliż ikun indefinit.”

2a) Ixrob ilma (kemm tiflaħ)

- b) \*Ixrob l-ilma
- ċ) \*Ixrob ilma
- d) Ixrob l-ilma

Dawn l-eżempji juruna li l-affarijiet huma xi ftit aktar ikkumplikati, fis-sens li rridu ninvolvu wkoll il-fattur tal-aċċent (“stress”). Dawn il-fatti nistgħu niddekrivuhom hekk: meta l-aċċent primarju jaqa’ fuq il-verb, in-nom tal-massa ma jistax ikollu l-artiklu (qabbel 2a u 2b), imma meta l-aċċent primarju jaqa’ fuq in-nom, dan irid ikollu l-artiklu biex il-konstruzzjoni tkun aċċettabbli (qabbel 2ċ u 2d).

Interessanti li, f’dan il-każ, it-tip tan-nom (tal-massa jew tal-ġhadd) jagħmel differenza wkoll fl-użu tal-artiklu, kif juri l-eżempju li ġej bin-nom tal-ġhadd (countable) flixxkun.

3a) Ġib flixxkun

- b) \*Ġib il-flixxkun (imma: Ġibu l-flixxkun)
- ċ) Ġib flixxkun
- d) Ġib il-flixxkun (imma: Ġibu l-flixxkun)

Dawn l-eżempji juru li hemm aktar minn fattur wieħed li jiddetermina meta jintuża l-artiklu ma’ nom fil-Malti li fl-Ingliż ikun indefinit.

Issa ha nharsu lejn l-użu tal-artiklu f’dawn l-eżempji li ġejjin u nqabbluhom ma’ dawk li ddiskutejna s’issa.

4a) L-originali bl-Ingliż

Copernicus is a global game changer in Earth Observation, a domain which was traditionally reserved for governments, large companies and scientists.

b) It-traduzzjoni originali

Copernicus hu rivoluzzjoni globali fl-Osservazzjoni tad-Dinja, dominju li tradizzjonalment kien riżervat għal gvernijiet, għal kumpaniji, u għal xjenzjati.

ċ) It-traduzzjoni mibdula

Copernicus hu rivoluzzjoni globali fl-Osservazzjoni tad-Dinja, dominju li tradizzjonalment kien riżervat għall-gvernijiet, għall-kumpaniji, u għax-xjenzjati.

Il-fatti huma simili: waqt li fl-Ingliż ma jintużax l-artiklu, fil-Malti huwa aktar “naturali” li jintuża. Għaliex?

Id-differenza bejn dawn l-eżempji u dawk ta’ qabel hi li n-nomi rilevanti f<sup>(4)</sup> huma kollha fil-plural. Jidher li dak li għidt fuq in-nom tal-massa japplika wkoll għan-nom fil-plural, jiġifieri li n-nom fil-Malti jintuża bl-artiklu (jew b’determinant ieħor, eż. kwantifikatur: għal hafna gvernijiet). Din mhijiex xi haġa sorprendenti għaliex huwa fatt magħruf fl-istudju tal-grammatika li n-nomi tal-massa u n-nomi fil-plural jixxiebh u f’haġna aspetti. Mhux lok hawnhekk li nelabora u nidhol fid-dettall fuq teoriji tal-grammatika imma tajjeb li wieħed jieħu nota ta’ dan il-punt.

Interessanti wkoll li jidher li, f’dan il-każ, huwa aċċettabbli li n-nom fil-plural jintuża

mingħajr l-artiklu jekk ikun ikkwalifikat b'xi mod; eż. kien riżervat biss għal xjenzjati b'esperjenza fil-qasam.

Mela, b'mod ġenerali, jidher li nistgħu ngħidu li, f'ċerti kuntesti, fil-Malti jintuza l-artiklu meta fl-Ingliż ma jintużax jew meta fl-Ingliż jintuza l-artiklu indefinit (a/an). Hawn xi eżempji oħra: l-intwizzjoni tgħidli li f'dawn li ġejjin il-varjanti (b), bl-artiklu, hija dik aċċettabbli jew għallinqas aktar "naturali". Din id-darba, inħalli għall-qarrejja jaħsbu huma fuq ir-raġuni l-għaliex il-forma bl-artiklu hija aħjar, jew l-unika waħda aċċettabbli.

- 5a) The processing operations of personal data in the context of consultations are necessary.
- b) L-operazzjonijiet tal-ipproċessar ta' dejta personali fil-kuntest ta' konsultazzjonijiet hemm bżonnhom.
- c) L-operazzjonijiet tal-ipproċessar tad-dejta personali fil-kuntest tal-konsultazzjonijiet hemm bżonnhom.
- 6a) All personal data will be deleted from databases.
- b) Id-dejta personali kollha se tithassar minn bażijiet ta' dejta.
- c) Id-dejta personali kollha se tithassar mill-bażijiet tad-dejta.
- 7a) The Data Protection Officer publishes the register of all operations processing personal data.
- b) L-Uffiċjal tal-Protezzjoni tad-Dejta jippubblika r-registru tal-operazzjonijiet kollha li jipproċessaw dejta personali.

“L-artiklu fil-Malti huwa differenti hafna mill-Ingliż, mhux biss semantikament imma wkoll morfologikament u sintattikament.”

- c) L-Uffiċjal tal-Protezzjoni tad-Dejta jippubblika r-registru tal-operazzjonijiet kollha li jipproċessaw id-dejta personali.

Li żgur johroġ ċar min dan l-eżerċizzju żgħir hu li, fit-traduzzjoni ta' test għall-Malti mill-Ingliż, wiehed m'għandux juża nom mingħajr l-artiklu sempliċement għax fl-Ingliż m'hemmx artiklu jew hemm l-artiklu indefinit. L-artiklu fil-Malti huwa differenti hafna mill-Ingliż, mhux biss semantikament imma wkoll morfologikament u sintattikament. Fost affarijiet oħra, l-artiklu fil-Malti ssibu wkoll mal-aġġettiv (il-ktieb il-ġdid “the new book”, \**“the new the book”*) u trid ukoll bilfors tużah wara d-dimostrattiv (Dak ir-raġel telaq “That man left”, mhux \**Dak raġel telaq jew \**“That the man left”**).

Il-fatturi li jiddeterminaw l-użu tal-artiklu fil-Malti għad mhumiex ċari f'kull każ imma nispera li dawn il-ftit hsibijiet jistgħu jagħtu indikazzjoni ta' kif wiehed jipprova jinvestiga u jifhem l-użu tal-artiklu fil-Malti.

*Il-Prof. Fabri huwa ċ-Chairman tal-Istitut tal-Lingwistika u t-Teknoloġija tal-Lingwa*

## Id-Deciżjonijiet 2: Il-kitba tal-kliem mill- Ingliz fil-Malti

**I**l-Kunsill Nazzjonali tal-Ilsien Malti approva b'mod unanimu r-rapport finali tad-*Deciżjonijiet 2*, u gie ppubblikat f'Diċembru li għadda. Hajr speċjali jisthoqqilhom il-Prof. Albert Borg u Dr George Farrugia – il-Kap u s-Segretarju tal-Kumitat tal-Kunsill tal-Malti li hadmu fuq dan ir-rapport – li, flimkien mal-kollegi tagħhom fil-kumitat tul iż-żewġ fażijiet tiegħu (l-ewwel ta' natura konsultattiva u mbagħad teknika), iddedikaw sigħat twal ta' laqgħat u taħditiet għall-konsultazzjoni, hsieb u evalwazzjoni tal-fehmiet kollha mressqa lill-Kunsill. Fil-hidma tagħhom, kellhom il-fiduċja sħiħa ta' tliet kunsilli differenti, immexxija l-ewwel mill-Prof. Manwel Mifsud, imbagħad mill-Prof. Ray Fabri, u issa mill-Prof. Joe Friggieri. Quddiem kwistjoni daqstant serja u artikolata, il-Kunsill ra li ma jhux deciżjonijiet bl-għaġla u li jkun sema' lil kull min xtaq jaqsam fehemtu u qies il-possibiltajiet kollha li kellu quddiemu għall-gid tal-kitba bil-Malti u ta' min juża l-Malti f'xogħlu.

F'konsultazzjoni mal-pubblikaturi lokali, il-Kunsill tal-Malti ddecieda li jhalli perjodu ta' 5 snin, jigifieri sentejn aktar mill-perjodu li thalla wara d-*Deciżjonijiet 1*, biex il-pubbliku jilhaq jidra dawn ir-regoli agġornati, sa ma jidhlu fis-seħh. Għal matul dan il-moratorju, il-Kunsill fassal programm ta' laqgħat mifruq apposta ma' nies minn setturi differenti biex jispjega d-deciżjonijiet meħuda u jwieġeb id-diffikultajiet li jista' jkollhom fuqhom.

Id-*Deciżjonijiet 2* għandhom jieħdu post 'Taqsima A' (Preambolu) u 'Taqsima B' (Regoli Fundamentali) taż-Żieda mat-Tagħrif, ippubblikata mill-Akkademja tal-Malti fl-1984. Ir-rapport thejja wara żewġ seminars pubbliċi ta' konsultazzjoni b'attendenzi numerużi, u numru kbir ta' laqgħat imsejha mill-Kunsill tal-Malti li matulhom, fl-aħħar 10 snin, iddiskuta s-sugġett u sema' x'kellhom x'jgħidu dawk li xogħolhom imiss mal-Malti, bħall-edukaturi, it-tradutturi u l-qarrejja tal-provi, l-awturi u l-pubblikaturi, u l-gurnalisti u x-xandara. Il-Kunsill sema' wkoll it-thassib tal-ġenituri u ta' dawk kollha li, b'mod jew b'ieħor, urew l-opinjoni tagħhom direttament miegħu jew fil-gazzetti stampati u digitali. Tagħrif ieħor dwar dawn is-snin ta' hidma fuq id-*Deciżjonijiet 2* issibu mill-kronologija li tinsab f'dan l-indirizz:

<http://kunsilltalmalti.gov.mt/filebank/documents/filebank/documents/decizjonijiet2/dec2krono.pdf>

Mir-rapport johroġ ċar li mhux kull kelma mill-Ingliz bilfors tinkiteb la Maltija. Dik kienet ix-xewqa tal-biċċa l-kbira tal-Maltin u l-Għawdxin, u l-Kunsill fehemha u laqagħha. Hawn qed nipubblikaw lista bil-punti ewlenin tad-*Deciżjonijiet 2* u tabella skematika li tista' ssegwiha meta tiġi biex tikteb xi kliem mill-Ingliz fil-Malti. Naturalment, dawn għandhom jittieħdu fid-dawl tar-rapport sħiħ għax jipprezentaw biss l-aktar punti prinċipali.

Il-Kunsill fiduċjuż li d-*Deciżjonijiet 2* għandhom joffru iżjed għajnuna mir-regoli ta' 34 sena ilu, u li kull min jikteb bil-Malti se jhoss li jgħoddu aktar għar-realtà bilingwi ta' żmienna.

## Il-Punti Ewlenin tad-*Deċiżjonijiet 2*

1. Qabel ma wiehed juża kelma minn lingwa oħra, l-aktar fil-kitba, jiżgura ruħu li ma jkunx hemm diġà kelma stabbilita fil-Malti li taqdihtajjeb għall-istess tifsira:

eż. ‘biljett/ċitazzjoni’ mhux ‘ticket’, ‘nieda/ vara’ mhux ‘illonċja’.

2. Mhux kull kelma li mal-ewwel daqqa t’għajn tidhrilna żejda bilfors tkun hekk:

eż. ‘date’ (appuntament romantiku) u ‘data’ (tal-kalendarju), ‘tiċċettja’ (fuq l-internet) u ‘tithaddet’ (bil-fomm).

3. Il-kriterju ewlieni li bih niddeċiedu jekk kelma daħlitx jew le fil-lingwa għandu jkun l-użu mifruż u l-htieġa tagħha fil-Malti.

4. Kelma mill-Ingliż jista’ jkollha aktar minn pronunzja waħda fil-Malti. Jekk il-kittieb jagħżel li jkittibha la Maltija, din il-varjabbiltà għandha tkun irrispettata fil-kitba:

eż. ‘kantin/kentin’, ‘maniger/meniger’.

Il-kittieb għandu jkollu l-libertà jagħżel dik l-alternattiva li tesprimi bl-aħjar mod il-preferenza lingwistika tiegħu waqt li jzomm il-konsistenza fil-forma li jagħżel.

5. Kull kelma mill-Ingliż li daħlet fil-Malti u qagħdet għar-regoli morfologiki tiegħu għandha tkompli tinkiteb la Maltija, ngħidu aħna:

**nomi:** ‘kitla – ktieli’, ‘sors – sorsi’, ‘brejk – brejkijiet’ (tal-karozza);

**verbi:** ‘fajjar – fajjarna – tfajjar – ifajru’, ‘startja – startjajna – tistartja – tistartjaw’;

**aġġettivi/partiċipji:** ‘<sup>i</sup>ggaraxxjat/a/i’. Wiehed jinnota li hawn għandna forom differenti tal-istess nom jew tal-istess verb jew tal-istess aġġettiv/partiċipju. Għalhekk, ir-raġuni għaliex wiehed jikteb nom bħal ‘brejk’ la Maltija mhijiex għax juża l-verb korrispondenti ‘<sup>i</sup>bbrejkja – jibbrejkja’ (derivazzjoni) imma għax il-plural tan-nom huwa adattat morfologikament: ‘brejk**ijiet**’ (inflessjoni)

6. Tajjeb li tingħata preferenza lill-plural integrat ta’ nomi bħal ‘ċippa – ċipep’ (plural miksur), ‘ċans – ċansijiet’ (‘-ijiet’), ‘briksa – briksiet’ (‘-iet’), ‘sors – sorsi’ (‘-i’) (plural sħiħ), u għalhekk fil-kitba tintuża l-forma Maltija tas-singular u l-plural tagħhom b’konsistenza.

7. Għall-iskop ta’ dawn ir-regoli, il-plural mill-Ingliż ‘-s’ m’għandux jitqies awtomatikament bħala kriterju tal-integrazzjoni, għaliex inkella jigris li l-biċċa l-kbira tan-nomi li wiehed juża fl-Ingliż ikun jista’ jqishom integrati fil-Malti bis-saħħa tiegħu.

8. Meta l-kittieb iqis li xi nomi, li jieħdu biss is-suffiss tal-plural Ingliż ‘-s’, ikunu ndraw fis-sura Maltija tagħhom u/jew ma jitbegħdux viżwalment mill-forma Ingliża, jista’ jkittibhom la Maltija basta jwassal hsiebu bl-aħjar mod u bl-inqas tfixkil għal min jaqra.

Għalhekk, filwaqt li l-kittieb jista’ jagħżel li jikteb ‘kompjuter/s’ għax iqishom forom li ndraw la Maltija u lanqas ma jitbiegħdu viżwalment daqstant mill-forma Ingliża,

jiddeċiedi li ma jiktibx ‘toilet/s’ la Maltija (jiġifieri, ‘tojlit/s’) għax iħoss li dawn il-forom ma ndrawx, jitbiegħdu mill-forma Ingliza u jdarrsu lil min jaqrahom.

**9.** L-għażla bejn il-kitba la Maltija jew la Ingliza ta’ kliem, l-aktar nomi, mhux adattat morfologikament issir minn min ikun jikteb minhabba li mhux il-kliem kollu jippresta ruħu ndaqx biex jinkiteb la Maltija basta, fil-każ tal-istess nom, tinzamm il-konsistenza fil-kitba tas-singular u l-plural tiegħu. Biex niehdu eżempju, jista’ jkollna dawn il-possibilitajiet:

**In-nom:** ‘scan – scans’ jew ‘skenn – skenns’ ‘scanner – scanners’ jew ‘skener – skeners’ ‘scanning’ jew ‘skening’

**Il-verb:** ‘skennja’, ‘niskennja’, ‘skennjajt’, eċċ.

**In-nom verbali:** ‘skennjar’

**Il-partiċipji passiv:** ‘skennjat’, ‘skennjata’, ‘skennjati’

**10.** Il-kliem kompost minn żewġ kelmiet jew aktar għandu jithalla miktub bl-Ingliz, eż. ‘air conditioner’ mhux ‘~~er~~kondixiner’.

**11.** Il-kliem miktub bl-Ingliz m’għandux ikun immarkat, imma biex nilqgħu għal xi diffikultajiet li jistgħu jiltaqgħu magħhom itfal ta’ età bikrija qed nirrakkomandaw li f’testi pedagogiċi u/jew f’testi mmirati għalihom, il-kliem li jithalla la Ingliza jista’ jkun immarkat bil-virgoletti, bil-korsiv jew skont kif jidhiru l-aħjar l-awtur jew il-pubblikatur.

**12.** Meta l-kittieb jiddeċiedi li jikteb kelma la Maltija, dan għandu jiktibha fonetikament kif tinstema’ fil-Malti skont ir-regoli uffiċjali tal-ortografija Maltija:

eż. ‘kompjuter’ mhux ‘~~kom~~puter’ jew ‘~~com~~pjuter’.

**13.** Il-konjugazzjoni tal-verb mill-Ingliz tinbena fuq iz-zokk. Xi verbi li z-zokk tagħhom fl-Ingliz jispiċċa b’ħoss konsonantali, min ikun jiktibhom bil-Malti jista’ jsibha bi tqila biex jiddeċiedi jekk qabel il-‘-ja’ finali toqgħodx konsonanti singla jew doppja.

Għalhekk:

**Verbi** li z-zokk tagħhom huwa b’sillaba waħda magħluqa u bil-vokali twila, eż. ‘jillik**ja**’

u verbi li z-zokk tagħhom jispiċċa bis-semivokali (j, w), indipendentement min-numru tas-sillabi u mit-tul tal-vokali taz-zokk tagħhom, eż. ‘slow**ja**’, ‘spre**ja**’,

jinkitbu dejjem b’konsonanti singla qabel it-tarf ‘-ja’.

**14.** Bl-istess mod, **kliem ieħor** Ingliz, l-aktar nomi, b’sillaba waħda magħluqa u bil-vokali twila, jekk jinkiteb la Maltija ma jinkitibx b’konsonanti mtennija fit-tarf, anke meta jizdiedu miegħu xi elementi oħra,

eż. ‘seat > sit – sit**s**’, ‘team > tim – tim**ijiet**’.

**15.** **Verbi** li z-zokk tagħhom huwa b’sillaba waħda magħluqa u bil-vokali qasira, għajr il-verbi li z-zokk tagħhom jispiċċa bis-semivokali (j, w), jinkitbu dejjem b’konsonanti mtennija qabel it-tarf ‘-ja’,

eż. ‘iċċek**ja**’, ‘iġġogg**ja**’.



**16.** Bl-istess mod, **kliem iehor** Ingliz, l-aktar nomi, b'sillaba waħda magħluqa u bil-vokali qasira, jekk jinkiteb la Maltija jinkiteb b'konsonanti mtennija qabel it-tarf '-ja', anke meta jiżdiedu miegħu xi elementi oħra,

eż. 'set > sett – settijiet – <sup>i</sup>settja', 'blog > blogg – bloggs – <sup>i</sup>bbloggja', 'bluff > blaff – <sup>i</sup>bblaffja'.

**17.** F'każ li l-element miżjud ikun '-er', '-ing' jew '-is', jekk jinkiteb la Maltija, il-konsonanti mtennija ssir singla,

eż. 'blogg' imma 'blogger', <sup>i</sup>bbukkja' imma 'b<sup>u</sup>king', 'swiċċ' imma 'swiċis'.

**18. Verbi** li fil-Malti l-mamma tagħhom jista' jkollha żewġ pronunzji differenti jistgħu jinkitbu b'żewġ modi differenti imma tajjeb li l-kittieb ikun konsistenti fl-għażla tiegħu, eż.  
<sup>i</sup>ppanikja/<sup>i</sup>ppanikkja', <sup>i</sup>bbagittja/<sup>i</sup>bbagittja', <sup>i</sup>ppolixja/<sup>i</sup>ppolixxja'.

**19.** Il-kliem mill-Ingliz miktub la Maltija li jiffirma l-plural tiegħu biż-żieda ta' '-s' f'tarf is-singular jibqa' jinkiteb bis-'s' anke meta din tiegħu l-hoss ta' 'z',

eż. 'klabbs', 'bloggs'.

**20.** L-element 'ex' jista' jibqa' jinkiteb 'ex' u separat mill-kelma ta' warajh,

eż. 'ex plejer', 'l-Ex President Joe Attard', 'ex prim ministru',

jew fonetikament 'eks' u separat mill-kelma ta' warajh,

eż. 'eks plejer', 'l-Eks President Joe Attard', 'eks prim ministru'.

Dan japplika wkoll meta l-element jintuza waħdu bħala nom,

eż. 'Ried jevita li jkellew lill-ex/eks tiegħu.'

**21.** Il-kelma 'extra', li meta tintuza bħala prefiss tingħaqad mal-kelma ta' warajha, għandha tinkiteb la Maltija ('ekstra') biex tkun evitata l-kitba ta' żewġ sistemi differenti fl-istess kelma,

eż. 'ekstrakurrikulari' (mhux '~~extrakurrikulari~~').

Għandha tinkiteb la Maltija wkoll meta tintuza f'sens aġġettivali,

eż. 'żejt taż-żebbuġa ekstra verġni' (extra virgin olive oil).

Meta l-kelma 'extra' tintuza bħala nom tista' tinkiteb la Ingliza jew la Maltija,

eż. 'Applikajt bħala extra/ekstra għall-film li qed jingħed Malta.'

**22.** Meta quddiem nomi komuni u titli ta' persuni mill-Ingliz, li ma jinkitbux la Maltija jew li l-kittieb jagħzel li jhallihom miktubin bl-Ingliz tinħass il-htieġa tal-vokali tal-lehen, ortografikament din għandha tinkiteb haġa waħda man-nom jew mat-titlu:

eż. 'L-ispanner u l-iskateboard ma nistax insibhom.'

'L-Ispeaker Joe Borg kien ma jiflaħx.'

F'każ li tinħass il-htieġa li dan il-kliem ikun immarkat minħabba l-istil tad-dokument li jkun se jidher fih (testi pedagogiċi u/jew testi mmirati għal tfal ta' età bikrija), il-vokali tal-lehen għandha ssegwi l-istess stil tal-bqija tal-kelma mmarkata.

- eż. i. fil-virgoletti: L-‘iscooter’ li xtratlu tghidx kemm għoġbu.  
 ii. bil-korsiv: L-*iscooter* li xtratlu tghidx kemm għoġbu.  
 iii. bil-grasset: L-**iscooter** li xtratlu tghidx kemm għoġbu.

**23.** Fil-każ ta’ nomi proprji mill-Ingliż (bħal ismijiet ta’ pajjizi jew postijiet, ditti, organizzazzjonijiet, programmi, akronimi li jinqraw bħala kelma shiġha, eċċ.) li ma jinkitbux la Maltija u li magħhom tinħass il-ħtieġa tal-vokali tal-lehen, din tinkiteb żgħira u l-isem jinkiteb b’ittra kbira:

- eż. ‘l-**i**Sprite’, l-**i**Stergene’  
 ‘l-**i**Sky Mountains’  
 ‘l-**i**Splash and Fun’  
 ‘l-**i**START (Strategic Arms Reduction Treaty)’.

L-ismijiet xjentifiċi u l-ismijiet ta’ pubblikazzjonijiet jinkitbu bil-korsiv (ara d-*Deċiżjonijiet 1* (2.3 u 2.4)) u l-vokali tal-lehen tinkiteb żgħira u bil-korsiv ukoll:

- eż. ‘Fl-*i*Spanish Revolution, ktieb li domt naqrah ġimagħtejn, qrajt li kienu mietu eluf ta’ nies.’  
 ‘l-*i*Streptococcus pneumoniae’.

Meta jinkiteb bl-id, l-isem xjentifiku jintuża b’sing taħtu:

- eż. l-**i**Stegosaurus ungulatus, filwaqt li l-isem ta’ pubblikazzjoni jinkiteb fil-virgoletti,

- eż. l-‘iSpanish Revolution’.

**24.** Quddiem kliem miktub mhux la Maltija niktbu l-artiklu (jew il-prepożizzjoni mal-

artiklu) skont kif inlissnu, jiġifieri skont il-prinċipju fonetiku,

- eż. ‘**i**x-show’, ‘**i**ċ-chat’, ‘**i**s-central heating’, ‘**f**ix-shock absorbers’, ‘**f**il-Eurovision’.

Dan japplika wkoll għall-akronimi u l-inizjalizmi:

- eż. ‘**i**l-UNESCO/l-UNESCO’, ‘**i**s-CMTU’, ‘**l**-RTK’, ‘**f**l-MUT’, ‘**b**l-SMS’.

**25.** Wara kelma mill-Ingliż miktuba mhux la Maltija niktbu skont l-aħħar ittra tagħha, jiġifieri skont il-prinċipju viziv. Għall-fini ta’ din ir-regola l-ittra ‘y’ titqies bħala konsonanti:

- eż. ‘Biex jipprattikaw il-waterpolo jridu jitharrġu kuljum.’  
 ‘It-trolley **i**l-ġdid aħjar nibżgħu għalih.’  
 ‘Melbourne **l**lum hija wahda mill-akbar bliet tad-dinja.’  
 ‘Audrey **i**ppreferiet li tibqa’ d-dar.’  
 ‘Ir-Renault **i**l-hadra qiegħda għall-bejgħ.’  
 ‘Is-Sur Le Roux **i**kollu jċedi postu fil-kumitat u s-Sinjorina Grzegorzcyk illum se tidhol minfloku.’

Dan japplika wkoll għall-akronimi u l-inizjalizmi, eż. ‘Jekk il-BBC **i**kun jinstema’ sew, nisma’ l-aħbarijiet fuqu imma mbagħad narahom fuq ir-RAI **w**koll.’

*Fil-paġna 16 issibu tabella skematika li sservi ta’ gwida Prattika. Fir-rapport shiġ tiffmu r-raġunijiet li hemm wara d-Deċiżjonijiet 2. Filmat qasir dwar id-Deċiżjonijiet 2:*

[https://www.youtube.com/watch?time\\_continue=1&v=3qpmJZqo6ZE](https://www.youtube.com/watch?time_continue=1&v=3qpmJZqo6ZE)

Ir-rapport shiġ issibu hawn:

<http://kunsilltalmalti.gov.mt/filebank/documents/filebank/documents/decizjonijiet2/dec2shih.pdf>

*Dan l-artiklu qed jitwassal b’kollaborazzjoni mal-Kunsill Nazzjonali tal-Ilsien Malti.*

# TABELLA SKEMATIKA ĠENERALI


Hawn qed jingħataw biss il-passi prinċipali. Mhumiex inkluzi l-każijiet kollha spjegati f'parti B tar-rapport shiħ.



## A

### LIEMA KELMA NUŻA?


Jekk kelma mill-Ingliż...



## B

### KIF SE NIKTIBHA?

Jekk se nuża l-kelma mill-Ingliż...



## Ċ

### GĦANDI NIMMARKAHA?

Jekk se nħalli l-kelma bl-Ingliż...



## L-ordni sintattika fil-frazi nominali

Is-silta li ġejja hija meħuda mil-Linji Gwida Interni mfassla għat-tradutturi tad-Dipartiment tal-Malti tal-Kummissjoni Ewropea. Qed naqsmuha mal-qarrejja ta' *l-aċċent* f'każ li tista' tkun ta' għajjnuna għalihom ukoll.

**Il-Linji Gwida Interni** ssibhom hawn:

[https://ec.europa.eu/info/files/maltese-resources-guidelines-translating-maltese\\_en](https://ec.europa.eu/info/files/maltese-resources-guidelines-translating-maltese_en)

**H**u minnu li l-ordni tal-kostitwenti fil-frazi nominali tal-Malti hafna drabi tkun differenti għalkollox mill-ordni fl-Ingliż.

Meta jkollna frażijiet b'sensiela ta' aġġettivi li jkunu qed jimmodifikaw lin-nom f'ras il-frazi jew lill-bqija tal-frazi nominali, hafna drabi rridu nitraduċu s-sekwenza bil-kontra tal-Ingliż, eż:

*gross domestic product*

**prodott domestiku gross mhux prodott gross domestiku,**

*competent national authority*

**awtorità nazzjonali kompetenti mhux awtorità kompetenti nazzjonali.**

Meta n-nom ikun qed jiġi modifikat b'aġġettiv li anke dan ikun qed jiġi modifikat b'avverb, hafna drabi rridu nitraduċu s-sekwenza bil-kontra tal-Ingliż, eż:

*genetically modified organism*

**organizmu modifikat ġenetikament meqjusa aħjar minn organismu ġenetikament modifikat.**

Izda mhux kull avverb għandu jinxtehet fl-istess keffa u għalhekk dan il-mudell ma jgħoddx għal kull frazi li jkun fiha avverb. Xi drabi l-ordni tvarja, eż:


**tifel daqsxejn imqareb mhux tifel imqareb daqsxejn.**

Xi frażijiet mhux faċli tinfilsa kliem f'nofshom, bħal donnhom ikunu saru fossila. Eżempju frażijiet bħal **kamra tal-banju** jieħdu l-aġġettiv warajhom u mhux f'nofshom:

**kamra tal-banju ġdida** meqjusa aħjar minn **kamra ġdida tal-banju.**

Hu żgur, madankollu, li l-frazi kollha turet l-għadd u l-ġens ta' ras il-frazi **kamra** u għalhekk meta l-aġġettiv jinzerta wara r-ras (**kamra ġdida**) jew wara l-frazi sħiħa (**kamra tal-banju ġdida**), dan ikun qed jinfletti għall-istess ġens u għadd.

1104447	ECONOMICS FINANCE	COM	3
	gross domestic product at constant prices	COM **** *@	
	GDP at constant prices	COM **** *@	
	real gross domestic product	COM **** *@	
	real GDP	COM **** *@	
en - English	gross domestic product in real terms	COM **** *@	
	GDP in real terms	COM **** *@	
	gross domestic product in volume	COM **** *@	
	GDP in volume	COM **** *@	
mt - Maltese	prodott domestiku gross fi prezzijiet kostanti	COM **** *@	



Allura x'għandna niktbu:

- ◆ kodiċi tal-etika ġdid
- ◆ kodiċi ta' etika ġdid,
- ◆<sup>2</sup> kodiċi ġdid tal-etika jew
- ◆<sup>2</sup> kodiċi ġdid ta' etika?

It-twegiba tistrieħ l-aktar fuq l-idjolett tal-kelliem nattiv partikolari.

F'dan il-każ, ir-ras u s-sieq tal-frazi għandhom ġens jew għadd differenti u għalhekk din il-kwistjoni tal-ordni mhix daqshekk problema għax il-qarrej mill-ewwel jagħraf li **ġdida** qed timmodifika lir-ras **kamra** jew lill-frazi **kamra tal-banju** kollha, u mhux lil **banju/tal-banju**.

Izda d-diffikultà tfeġġ meta r-ras u s-sieq tal-frazi jinzertaw bl-istess għadd u ġens u allura tinholoq ambigwiżà fuq liema frazi jew kelma tkun qed timmodifika l-aġġettiv.

Pereżempju, meta nqisu l-frazzjiet **awtorità nazzjonali ta' kompetenza** u **awtorità ta' kompetenza nazzjonali**, peress li **awtorità nazzjonali** u **awtorità ta' kompetenza** t-tnejn jokkorru f'xogħolna kif inhuma, u peress li **awtorità** u **kompetenza** huma t-tnejn nomi fis-singular femminil, l-aħjar hu li bħala regola, l-aġġettiv **nazzjonali** jinxtetet kemm jista' jkun qrib in-nom li jkun qed jimmodifika.

F'dan il-każ it-traduttur irid jiddeciedi jekk hux **awtorità** jew **kompetenza**.

*Din il-linja gwida nkitbet wara diskussjonijiet informali mal-Prof. Albert Borg u ħarsa lejn il-kitbiet tiegħu. Nirringrazzjawh.*



---

## KELMA B'KELMA

### *It-terminoloġija*

---

## L-ismijiet tal-insetti

David Dandria

**L**-insetti jiffurmaw l-akbar grupp ta' hlejjaq fir-renju tal-annimali. Huwa maħsub illi jeżistu aktar minn miljun speċi fid-dinja. S'issa, f'Malta ġew irrappurtati madwar 4,300 speċi. L-entomologi jaqsmu l-grupp tal-insetti f'numru ta' "ordnijiet" (EN *orders*). Tajjeb li nibdew din il-ħarsa lejn l-ismijiet tal-insetti bil-Malti billi nsemmu dawk tal-ordnijiet prinċipali li jinsabu f'Malta. B'kollox għandna rappreżentanti minn wieħed u għoxrin ordni ta' insetti, iżda wħud minn dawn huma żgħar u f'it magħrufin ħlief mix-xjentisti u għalhekk m'għandhomx isem bil-lingwa tagħna. Fit-tabella tal-paġna li jmiss jidhru l-ismijiet Maltin tal-ordnijiet prinċipali li jinsabu f'Malta.

Minbarra dawn l-ismijiet tal-gruppi prinċipali, insibu ħafna ismijiet ta' speċi individwali li jagħmlu parti minn xi wieħed minn dawn l-ordnijiet. Uħud minn dawn huma magħrufin sew fost il-Maltin, waqt li oħrajn x'aktarx li huma midħla tagħhom biss il-bdiewa u persuni oħra li jaħdmu fil-qasam agrikolu. Dan minħabba li numru kbir ta' insetti jagħmlu ħsara fl-uċuħ tar-raba' waqt li oħrajn jikkagunaw il-mard fil-bhejjem jew ixerrduh. Nibda billi nsemmi u niddiskuti xi ismijiet minn dawn li mhumiex daqshekk magħrufa



Kappillan, jew Katerina Gholli Denbek (Wikipedia)

jew inkella li huma ta' interess partikolari. Grupp ta' insetti li jagħmlu ħafna ħsara lill-uċuħ tar-raba' huma dawk li bl-Ingliż jissejju *aphids*. Għal dawn insibu tliet ismijiet Maltin: briegħed tal-pjanti, afidi u mell. Dawn l-insetti għandhom bħal labra f'ħalqhom li biha jniggzu l-qoxra tal-weraq jew iz-zkuk tal-pjanti u jerdgħu s-sugu mill-vini. Dan huwa l-orġini tal-isem "briegħed tal-pjanti" għaliex jixbhu lill-briegħed li jinstabu fuq l-annimali u li jiksibu n-nutrimnt billi jerdgħulhom demmhom. L-isem "afidi" ġej direttament mill-Ingliż, waqt li "mell" huwa l-isem li l-aktar jintuza mill-bdiewa. Interessanti li l-kelma "mell" tintuza wkoll biex tfisser tip ta' moffa li tikkaġuna mard fil-pjanti, l-aktar fid-dwieli u fil-bħajra. L-isem Ingliż ta' dan il-fungu huwa *Powdery Mildew* u l-bdiewa ġieli jsejnhulu "mell dqieqi".

ORDNI	EN	MT
Zygentoma	silverfish	kamliet
Odonata	dragonflies	mazzarelli
	damselflies	damigelli
Orthoptera	grasshoppers	gürati
	crickets	grilli
Dermaptera	earwigs	mqassijiet
Dictyoptera	cockroaches	wirdien
	mantids	debbiet tax-xitan
Isoptera	termites	nemel abjad
Heteroptera	bugs	seffieda; baqq
	cicadas	wriezaq
	whiteflies	nemus abjad
	aphids	berghud tal-pjanti; afidi; mell
Homoptera	scale insects	misktiet
	lice	qamel
Phthiraptera	lice	qamel
Coeloptera	beetles	hanfusa
Siphonaptera	fleas	brieghed
Diptera	flies	dubbien
	mosquitoes	nemus
Hymenoptera	wasps	zunzan
	bees	naħal
	ants	nemel
Lepidoptera	butterflies	friefet
	moths	baħrijiet

Insett li ma jagħmilx ħsara imma li huwa magħruf ħafna fl-inħawi rurali huwa tip ta' ħanfusa ta' kulur iswed. Din għandha mgħiba partikolari meta tiġi mhedda: terfa' denbha u titlaq kimika tinten. Din il-ħanfusa għandha żewġ ismijiet bil-Malti: "kappillan" u "Katerina għolli denbek" (għalkemm ma nafx kif Katerina dahlet fil-kredu). Tal-ewwel ġej mill-kulur iswed li jagħti idea tas-suttana li jilbes il-kappillan, waqt li t-tieni isem jirrifletti l-imgħiba difensiva tal-ħanfusa. Interessanti li waqt li l-Maltin jużaw xejra reliġjuża, l-Inglizi aktar jorbtuh max-xitan għaliex jużaw *Devil's*

*Coach Horse* jew *Devil's Footman*. Fil-fatt fil-folklor Brittaniku nsibu l-leggenda li dan l-insett kien kiel parti mit-tuffieħa ta' Eva u għalhekk min jirfsu u joqtlu jinħafnulu seba' dñubiet.

Ħlejqa oħra li isimha b'xi mod jew ieħor intrabat mad-dimonju hija d-"debbia tax-xitan". Din għandha saqajha ta' quddiem żviluppanti ħafna u adattati biex jaqbd u l-priza, x'aktarx xi insett ieħor.



Id-Debbia tax-Xitan tlesti biex tattakka brimba (Roaring Earth)

Hija toqgħod tistenna qisha qed titlob sakemm xi insett ieħor jersaq lejha, biex imbagħad b'heffa kbira taħtfu u tibda tieklu. Dan l-atteggament wassal biex bl-Ingliz tissejjaħ "*Praying Mantis*". Id-debbia tax-xitan magħrufa wkoll għax waqt in-namra l-mara tibda tiekol lir-raġel; mhux ta' b'xejn li nġhatat dan l-isem!

Fl-ordni tal-grillijiet insibu insett imdaqqs li jgħix taħt il-ħamrija. Huwa jħaffer mini taħt wiċċ il-ħamrija u jiekol kull tip ta' għerūq li jiltaqa' magħhom. Għal dan il-ghan għandu saqajh ta' quddiem iffurmati qishom pala biex iħaffer. Bl-Ingliz inġhata l-isem ta' *Mole Cricket* għax din l-imgħiba tixbah lil dik tat-



Il-buqarn: insett li jagħti lemħa lir-rinoċeronti  
(<http://animals.mom.me>)

talpa. L-isem Malti huwa wkoll marbut ma’ dan it-thaffir taht l-art għax jissejjah “buħarrat”, kelma mnissla mill-verb *ħarat*. Hemm diversi insetti li isimhom jibda bil-prefiss **bu-** segwit minn xi karatteristika tal-insett. Għalhekk għal *Weevil*, insett li għandu rasu mtawla ’l quddiem qisha munqar, nużaw “**bumunqar**”. Għandna wkoll il-“**busuf**”, hanfusa sufija li thobb toqgħod fuq il-fjuri; “**busewdien**”, hanfusa sewda; “**bunittien**”, hanfusa li terħi riha tinten ħafna; “**buqarn**”, insett b’qarn

wiehed fuq rasu li jixbah dak tar-rinoċeronti u “**buqran**”, tip ta’ ġurat bil-grun twal ħafna.

Ta’ min insemmu wkoll farfett li bil-Malti ngħata numru ta’ ismijiet differenti, dak li bl-Ingliż jissejjah *Swallowtail*. Bil-Malti dan insibuh bhala “farfett tal-Lira”, “farfett tar-Regina”, “farfett tal-fejġel” jew “farfett tal-bużbież”. Dan il-farfett huwa wiehed sabiħ ħafna u jagħti fil-għajn, u forsi għalhekk ingħata diversi ismijiet. Ix-xagħat ta’ dan il-farfett jiekol il-weraq tal-fejġel jew tal-bużbież.



ORDNI	ISEM XJENTIFIKU	EN	MT
Thysanura	<i>Ctenolepisma sp.</i>	silverfish	kamla tad-djar
Odonata	<i>Anax imperator</i>	emperor dragonfly	mazzarell sultan
	<i>Ischnura genei</i>	damsel fly	damigella
Orthoptera	<i>Acheta domesticus</i>	house cricket	werzieq tad-djar
	<i>Gryllotalpa sp.</i>	mole cricket	buħarrat
	<i>Gryllus bimaculatus</i>	field cricket	grillu
	<i>Locusta migratoria</i>	migratory locust	ġurat tal-passa
	<i>Phaneroptera nana</i>	long-horned grasshopper	buqran tal-għelieqi
Dermaptera	<i>Forficula decipiens</i>	earwig	mqass komuni
Dictyoptera	<i>Mantis religiosa</i>	praying mantis	debba tax-xitan
	<i>Periplaneta americana</i>	American cockroach	wirdiena ħamra
Isoptera	<i>Kaloterms flavicollis</i>	termites, white ants	nemla bajda

Biex nikkonkludi se nagħti lista ta' ismijiet bil-Malti ta' xi insetti komuni.

Heteroptera	<i>Corixa affinis</i>	lesser water boatman	qaddief tal-ghadajjar
	<i>Graphosoma lineatum</i>	striped shield bug	spallut irrigat
	<i>Lygaeus sp.</i>	soldier Bug	suldat
	<i>Notonecta sp.</i>	water boatman	mqass tal-ilma
	<i>Rhinocoris erythropus</i>	red assassin bug	seffud tal-assalt
	<i>Scantius aegyptius</i>	fire bug	seffud tal-gamar
	<i>Aleurothrixus floccosus</i>	citrus woolly whitefly	nemusa bajda taċ-ċitru
	<i>Aphis fabae</i>	black bean aphid	berghud tal-ful
	<i>Cicada orni</i>	cicada	werzieq ta' binhar
Homoptera	<i>Icerya purchasi</i>	cottony cushion scale	miskta bajda; iċerja
	<i>Trialeurodes sp.</i>	greenhouse whitefly	nemusa bajda tas-serer
	<i>Capnodis tenebrionus</i>	peach buprestid	susa tal-gheruq
Coleoptera	<i>Carabus morbillosus</i>	ground beetle	bunittien
	<i>Cetonia sp.</i>	chafer	ghawwar
	<i>Coccinella sp.</i>	ladybird	Nannakola; zebbellika
	<i>Geoptrupes sp.</i>	dung beetle	bughawwar
	<i>Lampyris sp.</i>	glow-worm	musbieh il-lejl
	<i>Meloe sp.</i>	blister beetle	fliela
	<i>Ocyopus olens</i>	devil's coach horse	Kappillan; Katerina gholli denbek
	<i>Oryctes nasicornis</i>	rhinoceros beetle	buqarn kbir
	<i>Oxythyrea funesta</i>	barbary bug	busuf
	<i>Rhynchophorus ferrugineus</i>	red palm weevil	bumunqar aħmar tal-palm
	<i>Tenebrio molitor</i>	mealworm	bumellies
	<i>Atylotus sp.</i>	horsefly	xidja
	<i>Ceratitis capitata</i>	Mediterranean fruit fly	dubbiena tal-frott
Diptera	<i>Culex pipiens</i>	mosquito	nemusa
	<i>Dacus oleae</i>	olive fly	dubbiena taż-żebbug
	<i>Musca domestica</i>	housefly	dubbiena
	<i>Oestrus ovis</i>	bot fly	dekkuka
	<i>Phlebotomus sp.</i>	sand fly	nemusa muta
	<i>Stomoxys calcitrans</i>	stablefly	niggizija

Hymenoptera	<i>Anospilus</i> sp.	spider-hunting wasp	qerd il-brimb
	<i>Apis mellifera</i>	honeybee	naħla tal-għasel
	<i>Bombus terrestris</i>	bumblebee	bomblu
	<i>Camponotus</i> sp.	carpenter ant	nemlu żokrin
	<i>Evania</i> sp.	ensign wasp	żunżana taċ-ċerniena
	<i>Messor capitatus</i>	harvester ant	ħażżien iswed, nemlu iswed
	<i>Osmia</i> sp.	mason bee	naħla bennejja
	<i>Philanthus triangulum</i>	beewolf	qerd in-naħal
	<i>Polistes</i> sp.	paper wasp	żunżana tax-xehda
	<i>Xylocopa violacea</i>	carpenter bee	bomblu iswed
Lepidoptera	<i>Cymbalophora pudica</i>	tiger moth	żarżur
	<i>Maniola jurtina</i>	meadow brown	kannella kbir
	<i>Papilio machaon</i>	swallowtail	farfett tal-lira, farfett tar-regina
	<i>Pieris rapae</i>	cabbage white butterfly	farfett tal-kromb
	<i>Polyommatus icarus</i>	common blue	farfett tal-aġġlu
	<i>Vanessa atalanta</i>	red admiral	farfett tal-ħurrieq
	<i>Vanessa cardui</i>	painted lady	farfett tax-xewk

## Lista ta' referenzi

Aquilina, Joseph. *Maltese-English Dictionary*. Vols 1-2, Malta: Midsea Books, 1987-1990; *English-Maltese Dictionary*. Vols 1-4, Malta: Midsea Books, 1999-2000.

Cremona, A. *Maltese Technical terminology - agricultural, nautical and fishing terms including a supplementary list of insects and plant pests*. 1964-1966. (Manuskritt illegat f'żewġ volumi fil-Librerija tal-Università ta' Malta).

*Melita Agricola*. Valletta: Uffiċċju tal-Biedja, 1932-1935.

Sammut, Paul. *Il-Lepidoptera*. Malta: Publikazzjonijiet Indipendenza, 2000.

Schembri, Stephen. *The Common Insects of the Maltese Islands – A guide for teachers and students*. 1995. (Teži mhux ippublikata tal-B. Ed. (Hons.) fil-Fakultà tal-Edukazzjoni, l-Università ta' Malta).

Sultana J. & Falzon V., eds. *Flora u Fawna ta' Malta*. Malta: Dipartiment għall-Harsien tal-Ambjent, 1995; *Wildlife of the Maltese Islands*. Traduzzjoni bl-Ingliż ta' *Flora u Fawna ta' Malta* minn David Dandria, 1996.

*David Dandria huwa entomologu u lettur tal-Bijologija fl-Università ta' Malta. Qabel kien jaħdem fid-Dipartiment tal-Agricoltura fil-qasam tal-Harsien tal-Pjanti.*



## Kliem is-snajja': taħdita ta' Ġużi Gatt

Antoine Cassar

**N**har l-24 ta' April 2018, is-Sur Ġużi Gatt – l-awtur taż-żewġ kotba essenzjali tat-terminoloġija *Qieghda fil-Ponta ta' Lsieni* (KKM, 2005 u 2015), l-editur tar-rivista *L-Imnara*, u traduttur ta' drammi ta' Brecht u Pinter fost l-oħrajn – kien mistieden għand id-Dipartiment tal-Ilsien Malti tad-DĠT fil-Lussemburgu biex jagħti taħdita dwar il-vokabolarju marbut ma' professjonijiet tradizzjonali. Bejn diskussjoni terminoloġika kritika u għadd ta' kurżitajiet lingwistiċi affaxxinanti, din it-taħdita kienet okkażjoni mhux ta' min jitlifha biex nirriflettu fuq ċerti mekkaniżmi kreattivi tal-morfoloġija Maltija li għadhom disponibbli sal-lum, minkejja li b'xorti hażina kulma jmur qeġhdin jgħibu.

Kontra l-isfond pessimist impingi minn kliemu stess dwar “l-iżvalutazzjoni” tal-lingwa li qieghda tiġi “korrotta bil-griefex”, Gatt jibqa' jrawwem it-tama xorta waħda fir-riċerka, fit-tifx tal-precizjoni, u fuq kollox, fil-qsim tal-għarfien, u tal-ħeġġa li biha jistharreġ bla hedu l-enimmi tal-lingwa.

Apparti t-telf ta' kliem f'oqsma tekniċi u mhumiex (“proċess ta' tindif etniku”, skont ma ddeskrivieh waqt intervista fil-programm tar-radju *Taht il-Qoxra* fi Frar 2018), Gatt ilmenta wkoll dwar “il-makkinarju msaddad” tal-lingwa f'fomm il-kelliema, li donnhom mhux qeġhdin jirtu jonkella li qeġhdin jinsew ċerti mekkaniżmi inerenti għall-Malti. Fosthom, fejn jidhlu s-snajja', il-possibbiltà li minn gherq Semitiku jinbena nom komuni billi tittenna t-tieni ittra u tintuża l-*a* mkarkra jew l-*ie* bejn it-tieni u t-tielet ittra: eż. *naggâr*, *reffiegh*, *kennies*, eċċ. Fost hafna eżempji oħra, Gatt semma li sas-snin 90, fil-fabbrika tat-



Ritratt: Nicky Farrugia

tabakk kien ikun hemm il-*barrama* u l-*werrieqa*, filwaqt li fl-ifran kienu jahdmu l-*għaġġiena* u l-*ħabbieža*.

Wara l-ismijiet tas-snajja', dorna fuq termini marbutin mal-biedja, b'għadd ta' aneddoti mill-iktar interessanti, fosthom referenzi għall-*Calendariu tal Bidwi* ppubblikat mis-Società Economico-Agraria lura fl-1849, għall-ewwel darba f'edizzjoni bilingwi (bit-Taljan u bil-Malti; ara l-artiklu "Kliem mitluf: Il-Kalendarju tal-Bidwi" fil-ħarġa 11 ta' *l-aċċent*, pp. 23-27). Mekkanizmu ieħor tal-lingwa li jidher li qed jithaddem dejjem inqas huwa l-frazi avverbjali bil-prepożizzjoni *bi + nom*: pereżempju, il-Kalendarju jagħmel distinzjoni bejn iż-żriġħ *bil-ħatt* (f'linja) u ż-żriġħ *bil-keff* (bl-addoċċ).

Distinzjoni importanti oħra li ssir fil-Kalendarju, iżda li tohrog fid-dieher biss meta jsir tqabbil mal-verb Ingliz *to harvest*, hija l-mod ta' kif prodott naturali 'jinkiseb' fi tmiem il-kultivazzjoni: il-qamħ *jinħasad*, iżda l-patata *tinqala*, il-frott *jinqata*, u l-melħ *jinġabar*. Din l-għażla ta' verbi tkunilna ta' siwi kbir, pereżempju, fit-traduzzjoni ta' legizlazzjoni agrikola, l-iktar fl-oqsma tal-għajnuniet lill-bdiewa u tal-protezzjoni ta' ismijiet ta' prodotti tradizzjonali b'rabta ġeografika (DOP u IGP). Gatt aċċenna għal sinjal fit-triq fl-inħawi tas-Salini, li jsemmi l-*"ħsad tal-melħ"* – x'aktarx każ ta' kalk fuq il-ħsieb bl-Ingliz, meta kien jagħmel aktar sens li tintuża l-kelma *għbir*.



(Firxa oħra ta' termini spjegata minn Gatt tikkonċerna ekwivalenti varji tal-kelma Ingliza *bud*: ara l-kaxxa marbuta mal-artiklu tat-*Termattwalità* li jidher wara dan.)

It-taħdita ta' Gatt kienet imżewġa b'diversi kurżitajiet etimoloġiċi li niżlu għasel u li iktar minn traduttur wieħed baqgħu jbernu fuqhom tul il-jiem ta' wara. Biex insemmu biss fit minnhom: meta jsir trapjant tal-basal, jingħad li l-basla *titgħarras* – tgħid tkun 'għarusa' għax tagħti l-frott? Skont ipotezi oħra ta' Gatt, l-aħħar sillaba tal-kelma *qamħirrum* tirreferi mhux preċiżament għar-Rumani iżda għall-Bizantini, minkejja li l-pjanta kien għabha Kolombu mill-Amerka; tali konfużjoni tkompli tħawwad il-borma miruta mill-isem Taljan, *grano turco*. Fl-aħħar nett, skont proposta etimoloġika oħra ta' Gatt, il-kelma *riżq* jidher li ġejja mill-istess għerq bħal *merżuq*, li min-naħa tagħha titnissel minn kelma Għarbija li ttfisser 'don, rigal'. Gatt semma wkoll it-terminu *merżuq tas-silġ*, 'icicle'. Li hu żgur hu li din it-taħdita ma ħalliet lil hadd imkessaħ jew indifferenti, anzi, kienet rigal u merżuq ta' tama li iktar keċċa milli kabbar il-pessimizmu mid-diskors qawwi tal-bidu.

*Antoine Cassar* huwa traduttur mal-Kummissjoni Ewropea

## It-Termattwalità

Clyde Triganza

**F**ix-xogħol tat-traduzzjoni għandna bosta għodod teknoloġiċi li nistgħu nserrġu fuqhom biex fuq livell terminoloġiku jgħinuna nsibu tarf xi kobba mħabbla jew biex inkunu nistgħu noħorġu minn xi sqaq. Fost dawn l-għodod insibu l-IATE (il-baži ta' dejta interistituzzjonali tat-terminoloġija interattiva għall-Ewropa) li għadha kemm għalqet għaxar snin, kif ukoll ir-rikjesta TERMal, tip ta' Helpdesk li biha ta' sikwit nitolbu l-parir espert tat-terminologi tad-Dipartiment tagħna biex jagħtuna palata.

Minħabba diversi raġunijiet fosthom il-girja kontra l-hin, ġieli jiġri li ċerti termini importanti jintużaw tajjeb dak il-hin u mbagħad jithallew fuq l-ixkaffa jrabbu t-trab. B'dan il-ħsieb f'moħħi, flimkien mat-terminologi, kull tant żmien xtaqt nislet xi termini importanti mill-maħżen intern tar-rikjesti terminoloġiċi biex b'hekk ix-xogħol siewi li jsir jinqasam ma' kulhadd u jista' jintuża minn min jaf jiġi b'żonnu. L-għan hu li dan il-maħżen ikollu l-vevtrina tiegħu wkoll, sabiex terminu li tant ikun swielna xogħol ma jmutx fuq ommu.

Għalhekk, darba fix-xahar, id f'id mat-terminologi u ma' kollegi oħra, nieħu ħsieb li nipproponi xi termini fil-paġna Termattwalità fis-sit tad-Dipartiment. Hawn nixħtu lenti fuq terminu jew għadd ta' termini attwali u nipprovdu t-termini ekwivalenti bil-Malti u bl-Ingliż kif ukoll id-definizzjonijiet u xi noti terminoloġiċi. Kull xahar isir ħafna xogħol



minn wara l-kwinti biex kemm jista' jkun invarjaw l-oqsma ta' politika u nkopru l-firxa wiesgħa ta' dokumenti li jiġu tradotti. Barra minn hekk, it-Termattwalità tittella' fuq il-paġni tal-midja soċjali tad-Dipartiment biex b'hekk ikollu aċċess għaliha l-pubbliku ingenerali. Hawnhekk ta' min jippreċiża li t-termini li ntellgħu bħala parti mill-inizjattiva Termattwalità jagħmlu parti minn terminoloġija li tikkonċerna l-lingwa speċjalizzata u minn registru legali li aħna marbutin nużaw fit-testi legiżlattivi li nittraduċu. Kif nafu, il-lingwaġġ legali u dak li jkopri l-oqsma speċjalizzati mhux dejjem jersaq lejn il-lingwaġġ li nużaw fil-ħajja ta' kuljum.

L-interess huwa kbir, u minn xhur qabel digà nkunu qed infasslu termini kandidati għat-Termattwalità tax-xhur li jmiss. B'hekk nistgħu ngħidu li l-ewwel għan tat-Termattwalità qed jintlaħaq, għaliex mhux talli s-soluzzjonijiet terminoloġiċi siewja li jkunu ntużaw qed jithaddmu, talli xi kultant qed insibuha diffiċli biex inlaħħqu mad-domanda. Sinjal tajjeb, li jqawwilna qalbna biex inkomplu naqdfu 'l quddiem.

*Clyde Triganza huwa traduttur mal-Kummissjoni Ewropea*

Hawnhekk qed nirriproduċu żewġ eżempji ta' kif ikunu l-ispeġġi maħruġa minn Termattwalià

Terminu MT: **ilmentatur vs kwerelant**

Terminu EN: **complainant**

**It-tifsira:** Fl-oqsma mhux ġuridiċi, l-entità li tilmenta tissejjaħ ilmentatur.

Min-naħa l-oħra fil-qasam ġuridiku, b'mod partikolari fil-qasam kriminali, meta entità tagħmel kwerela biex tinfetaħ kawża, tissejjaħ kwerelant. Din l-entità hija l-ekwivalenti ta' attur (fil-kawżi civili) jew ta' rikorrent (fil-każ ta' involviment ta' Stat Membru).

## żahra, raħsa, għajn u blanzun

Fil-qasam tal-biedja u tal-botanija, il-Malti jaf joffri termini speċifiċi u preċiżi għal affarijiet li bl-Ingliż ikollhom biss terminu ġeneriku deskrittiv. Dan huwa l-każ bit-terminu **bud** bl-Ingliż.

Pereżempju, is-siġra tizhar, jiġifieri toħroġ ż-żahar, fjuri femminili li biż-żmien jikbru u jsiru frott. Iż-**żahra** (**female flower bud** jew **blossom**) tal-laring maż-żmien twaqqa' l-petali u mill-qalba tagħha tibda tonfoħ il-laringa.

Kif jixhdu "Il-Kalendarji tal-Bidwi", li dari kienu komuni u popolari ħafna, il-Malti kellu wkoll kelma li m'għandhiex tithalla tintilef. Qabel ma tizhar, is-siġra traħhas, jiġifieri toħroġ il-weraq il-ġdid. Fil-verżjoni Taljana ta' dawn il-kalendarji, din il-kelma tfissret bħala **frondescenza**, filwaqt li tizhar tfissret bħala **fioritura**. Iż-żewġ kelmiet mhumiex l-istess. Ir-**raħsa** hija **leaf bud** bl-Ingliż.

Meta bl-Ingliż **bud** tintuża fis-sens ġeneriku, bil-Malti t-traduzzjoni t-tajba għandha tkun **għajn**. Hekk, meta tlaqqam bil-biċċa, il-brokk (jiġifieri l-fergħa jew il-biċċa mis-siġra t-tajba li titlaqqam fuq is-selvaġġ) irid ikollu għajn. Mill-għajn toħroġ rimja (**shoot**) li ssir fergħa ġdida.

Barra minn hekk, il-Malti jaf ukoll il-kelma **blanzun** – fjura (mhux zahra) li tkun għadha qiegħda tiftaħ. Bl-Ingliż tissejjaħ **bud** ukoll.

Huwa importanti li niddistingwu bejn it-tipi differenti ta' **buds** u nużaw it-terminologija korretta sabiex fit-traduzzjoni kollox ikun tassew ward u zahar!

Haġr lil Ġużi Gatt tal-kollaborazzjoni siewja tiegħu



## Lejn mappa tad-dinja bil-Malti 5 - L-Amerka ta' Fuq

Antoine Cassar

**W**ara l-vjaġġ żiguzajg mal-gzejjer tal-Karibew, nittrakkaw lura għal fuq it-terraferma. Tidher ta' spiss fil-midja s-sura tal-Istati Uniti kontigwi, qisha forma ta' vaska jew vagun, ġieli bil-qalba hamra u t-truf blu. Proprju minhabba l-pressjoni tal-ġeografija politika fuq dik fizika, x'aktarx inqas imdorrijin naraw is-sura tal-kontinent shiħ tal-Amerka ta' Fuq, sintendi, dak li mill-Istmu tal-Panama jibqa' tiela' sax-xatt tal-Artiku – jew biex inkunu iktar preċiżi, jekk inqisu l-gzejjer bhala t-tkomplija tal-kontinent, sal-gzejra ta' Kaffeklubben, tikka 'l fuq mill-Kap Morris Jessup ta' Greenland, u l-iktar art qrib il-Pol tat-Tramuntana.<sup>1</sup>

Mhux daqshekk faċli tagħlaq għajnejk u ġgib quddiemhom il-forma tal-Amerka ta' Fuq, anki għax tvarja hafna skont il-projezzjoni: jekk Mercator, l-Alaska tidher hafna ikbar milli digà hi, u thares dritt lejn il-Punent (li jsir il-Lvant malli tkun qsamt l-Istrett ta' Bering); mill-banda l-oħra, jekk il-projezzjoni tkun waħda li tirrispetta iktar it-tondjatura tad-dinja u magħha l-qisien proporzjonali tal-artijiet, l-Alaska kapaċi tidher ftit mgħaffġa, u thares iktar lejn il-Majjistral.



Min jara fekruna, min jara dragun... (stampi minn [imgur.com](http://imgur.com) u [geekologie.com](http://geekologie.com))

F'għadd ta' ilsna indigeni tal-Amerka ta' Fuq, il-kontinent jissejjaħ "il-Gżira tal-Fekruna", għaliex skont il-mitoloġija nbena minn speċi ta' far kbir (*muskrat*) bl-għajjnuna ta' fekruna, li bil-mod il-mod qagħdet ittella' l-hamrija minn fond il-baħar billi terfagħha fuq daharha. Fuq l-internet, hemm min tnebbah minn dan il-mit biex jilmaħ fil-kontorni tal-art il-forma ta' fekruna; oħrajn jaraw dragun, rasu fil-Québec u l-Peniżola tal-Labrador; meta kont żgħir, il-kontinent kont nisthajlu ġifen tal-Vikingi, bil-qala' abjad silġ; u llum ġieli nara l-forma ta' ballerina

<sup>1</sup> Nevita apposta l-kitba \*Arktiku, li tezisti iżda skont l-MLRS hija hafna inqas frekwenti minn Artiku (8 vs. 102). L-istess jgħodd għall-\*Antarktika (1 b'zewġ k, 128 b'k waħda). Nevita wkoll \*il-Pol ta' Fuq u \*il-Pol t'Isfel, għax billi jirreferu għall-estremi tat-Tramuntana u tan-Nofsinhar, importanti li dawn jissemmew esplicitament.



mibruma, fuq ponot subgħajha, titmattar 'il fuq, ittawwal għonqha u rasha qisha biex tbus imnieher it-tigra Siberjana bin-nejba twila daqs xabla.

### Id-dinja jew l-art – liema tiġi l-ewwel?

Tajjeb niftakru li, generalment, it-toponomija politika tissejjes fuq dik fizika: ngħidu aħna, stat nazzjon spiss jiehu l-isem tar-reġjun storiku (il-Perù), jew ta' element ġeografiku bħal xmara (l-Urugwaj). Madankollu, partikularment fit-traduzzjoni, kultant jiġri bil-maqlub: isem l-entità amministrattiva jiġi importat l-ewwel, u toponomu fiziku li jiehu l-istess isem jinholoq wara (eż. **il-Lag Nikaragwa**). Għaldaqstant, minkejja li f'dan il-proġett qiegħed niffoka apposta fuq it-toponomija fizika, ġieli jkolli nħares l-ewwel lejn dik politika biex inkun nista' nasal 'lura' għal dik fizika. Mhix eżattament skumdità, iżda jkolli nżomm f'moħħi li, ta' tfał, x'aktarx nitgħallmu l-ġeografija politika qabel dik fizika, anki għax il-mapep poliċi (li jippreskrivu<sup>2</sup>) huma ħafna iktar preżenti u mifruxa minn dawk fiziċi (li jiddeskrivu). Wara kollox, donnu iktar ngħixu fid-dinja – mifhuma bħala l-art mgħammra mill-bniedem, u l-istrutturi kollha li nwaqqfu fuqha – milli ngħixu fl-art, jew appuntu fl-Art.

Xorta waħda, billi t-toponomija politika ma tistax tezisti mingħajr ma sserraħ fuq dik fizika, huwa importanti li nżommu d-distinzjoni. Ngħidu aħna, mappa tal-50 stat li jiffurmaw il-USA kapaci tibqa' bl-Ingliż, iżda malli nibdew inżidu elementi proprjament ġeografiċi, it-traduzzjoni (li tinkludi t-trażlitterazzjoni) issir possibbli, fattibbli, u meħtieġa biex jiffurmaw parti mill-kuxjenza ġeografika tagħna.

### Fiex jew fejn jidhol l-artiklu?

Tnehhi l-Amerka Ċentrali u l-Québec, fl-immappjar bil-Malti tal-ġeografija fizika tal-Amerka ta' Fuq, il-lingwa pont ewlenija ovvjament kienet l-Ingliż. Madankollu, kif iddiskutejna fit-tul f'artikli preċedenti ta' din is-sensiela, ħarsa lejn il-prattika ta' ilsna oħra, l-iktar it-Taljan, spiss tkun utli għal għajjnuna morfologika (bħal fil-każ tal-**Muntanji Appalakki**), iżda wkoll għall-iċċarar ta' ċerti sottillezzi sintattici, fosthom il-preżenza tal-particella *ta'* minħabba rabta ta' appartenenza jew omagġ (il-**Gżira ta' Vancouver**, iżda l-**Gżira Devon**). Sottillezza oħra hija l-ħtieġa tal-artiklu. Eżempju minnhom: wara li tgħaddi mill-Baħar u l-Istrett ta' Bering, imsemmija għal esploratur Daniż, tiżbokka fil-**Baħar taċ-Chukchi**, bl-artiklu għax imsemmi għal poplu indiġenu tas-Siberja. F'dal-każ it-Taljan (*Mare dei Ciukci*) u l-Franċiż (*Mer des Tchoukches*) ikkonfermaw il-bżonn tal-artiklu, iżda għazilt li nirrispetta t-traskrizzjoni Ingliża tal-isem, mhux biss għax mhuwiex parti mid-

<sup>2</sup> Mhux ta' b'xejn, ngħidu aħna, il-kartografija nazzjonali fiċ-Ċile ssir mill-forzi armati. Fiċ-Ċina jingħataw pieni horox lil min iwettaq attivitajiet ta' mmappjar mingħajr l-awtorizzazzjoni tal-gvern.

dinja ‘Latina’, iżda wkoll fid-dawl (soġġettiv dejjem) tan-nuqqas ta’ familjarità mill-perspettiva tal-ghajnejn Maltin.



Sas-seklu 18, il-kartografi kienu jaħsbu li l-Kalifornja kienet gżira. L-isem x’aktarx ittiehed mir-rumanz kavallesk *Amadis de Gaula* ta’ Garcí Rodríguez de Montalvo (1510), li fih deskrizzjoni tal-gżira fittizja ta’ California, ġenna tal-art popolata biss min-nisa. (stampa: Library of Congress)

Kwistjoni ferm iktar kumplessa hija l-użu tal-artiklu ma’ ċerti ismijiet ta’ reġjuni storiċi, approssimattivi, li jeżistu fl-immaginarju lil hinn mill-kunċett ta’ stat amministrattiv. *Jiena d-deżert għatxan tal-Ariżona*, kiteb Achille Mizzi, f’waħda mill-iktar poeżiji emblematici tiegħu, bl-artiklu u bit-tikka. Ovvjament kellu f’moħħu l-pajsagg, mhux l-istat nru 48 bil-belt kapitali Phoenix. Il-poeżija mhijiex xjenza, iżda l-użu tal-artiklu jissuġġerixxi ċerta intimità jew familjarità mal-post, jew mal-istħajil tiegħu. Huwa każ analogu għal min jgħid *it-Toskana*, *in-Normandija*, *is-Siberja*: bl-artiklu, ir-reġjun ikun iktar ‘konkret’, iktar ‘tangibbli’ fil-kuxjenza ġeografika tal-kelliem.

Stati jew mhux, trażlitterati jew le, ir-riċerka fil-konkordanzi tal-MLRS tikkax inkonsistenza wiesgħa fl-użu tal-artiklu mar-‘reġjuni’ tal-Istati Uniti. Minn banda, Alaska jieħu l-artiklu f’76.74 % tal-kazijiet, u Hawaj/Hawaii f’70.45 % – percentwali pjuttost għoljin, x’aktarx għax bhala stati ’l bogħod

mill-metropoli, jitqiesu daqslikieku kienu pajjiżi għalihom (u dan minkejja li Hawaj/Hawaii hija arċipelagu). Mill-banda l-oħra, ebd a isem ta' stat kontigwu ma jieħu l-artiklu f'aktar minn 20 % tal-okkorrenzi tagħhom: l-Arizona/l-Arizona 16.19 %; in-Nevada 14.28 %; l-Arkansas 13.16 %; in-Nebraska 12.12%. Dawn l-erba' percentwali huma l-oġhla fost it-48 isem ta' stat, forsi għal raġunijiet fonetiċi li għad irrid nistharreg - donnu l-ittri A u N għandhom iktar tendenza li jistiednu l-artiklu.<sup>3</sup>

### Where are you from?

Kollega tiegħi, Alan Delia, jiftakar djalogu bejn żewġt itfal zgħar fi skola primarja, wieħed Malti u l-ieħor Malti tal-Amerka li familta kienet gjet lura ftit xhur qabel.

Il-Malti Amerikan: *"Where are you from? I'm from California"*, qal b'sens ta' ftaħir.

Il-Malti kien pront wiegħbu: *"Għal daqshekk qed tistagħgeb? Inti minn California, u jien minn Kalafraña"*.

Issa però, ċerti ismijiet ta' stati li jissemmew iktar ta' spiss fil-midja u fit-taħdit, u li allura l-lingwa hija iktar midhla tagħhom, jieħdu l-artiklu hafna inqas ta' spiss milli stennejt: Ka-

<sup>3</sup> Qabbel l-istat ta' Arizona u l-istat tal-Arizona. Jista' jkun li min ilissen tat-tieni forsi jhoss, anki subkonxjament, il-bżonn li jdahhal l-L tal-artiklu bejn il-particella u l-bidu tal-isem għal aktar ċarezza? L-ewwel ittra ta' isem hija parti essenzjali mill-identità tiegħu, u meta tinbela' f'elizzjoni, l-isem jaf jitlef mis-saħħa tiegħu fis-sentenza. Dan kieku ma jispjegax, madankollu, ix-xejra tal-użu tal-artiklu mal-ismijiet ta' stat li jibdedu bl-N. Eċċezzjoni hija l-istat ta' New York, imsemmi ovvjament għall-belt.

lifornja (trażlitterata hekk 448 darba, mhux ammont żgħir) jieħu l-artiklu biss f'6.25 % tal-każijiet, u Florida f'5.54 %. B'danakollu, nemmen li meta nirreferu għalihom bhala reġjuni ġeografiċi u storiċi, ikun haqqhom l-artiklu għal raġunijiet ta' familjarità - jekk mhux mal-post innifsu, mal-eżistenza tiegħu bhala zona ta' ċerta importanza ġeografika u demografika. Ironikament, bl-artiklu, dawn ir-reġjuni jsiru iktar definiti mill-istati li għandhom frontieri ddefiniti bir-riga. Dan għax it-toponomija politika mhijiex loġika, fost l-oħrajn għax frammentata u ġieli kapriċċuża, filwaqt li t-toponomija fiżika, minkejja l-perssonijiet ta' dik politika, kapaċi timmira lejn ċerti livelli ta' konsistenza billi timxi fuq kriterji kumplessi iżda ġustifikatorji.

### Kollox kbir

Imqabbla mal-Ewropa ċkejna u kumpatta, il-ġeografija tal-Amerki fiha wesgħat donnhom ma jispiċċaw qatt, u allura mhux ta' b'xejn insibu fuq il-mappa ruxxmata toponimi li jibdedu bil-kelma *Great*. Hafna minnhom huma lagi, iżda hemm ukoll il-*Great Plains*, strixxa wiesgħa ta' bwar u steppi li prattikament taqsam il-kontinent fi tnejn, u l-*Great Basin*, zona idroloġika fil-Lbiċ b'ebda konnessjoni mal-oċean.

Stajt niżzilt faċilment *\*il-Lagi l-Kbar* u l-*\*Pjanuri l-Kbar*, iżda tfixkilt meta ġejt għall-*\*Baċir il-Kbir*: ambigweta' skomda, għax żgur mhux forsi tfakkar fil-baċir tat-tarzna qabel ma twassal lil dak li jkun lejn l-idea ta' dipressjoni topografika f'art imbiegħda. Jezisti wkoll il-varjant *baċin*, inqas mifruż, iżda l-holqien ta' distinzjoni semantika bejniethom (ngħidu

aħna, bl-r għad-dokk u bl-n għal tal-art) kieku jkun artifiċjali.<sup>4</sup>

Hemm kelma oħra, Maltija ormaj daqs l-aġġettiv *kbir*, li għat-toponomija taqдина tajjeb: *Gran*. Jeżistu digà l-Gran Brittanja u l-Gran Dukat tal-Lussemburgu, u lil hinn mill-ġeografija, il-Gran Mastru (meta ma tinkitibx f'kelma waħda), biex ma nsemmux il-Gran Alla. Bl-eċċezzjoni tal-ewwel eżempju, *Gran* tindika xi forma ta' awtorità politika, anki ironika; iżda fil-każ tal-Gran Brittanja, huwa strettament marbut mat-toponomija fiżika bħala isem ta' ġzira, oriġinalment b'distinzzjoni mill-Bretanja li illum hija reġjun ta' Franza.

Fuq il-mappa tal-Amerka ta' Fuq, il-**Gran Lagi** (u magħhom il-Gran Lag Mielah, tal-Ors u tal-Iskjaví), il-**Gran Pjanuri**<sup>5</sup> u l-**Gran Baċir** joqogħdu kexxun, anzi huma aktar trasparenti u grafikament prattiċi mill-ismijiet possibbli bl-aġġettiv *kbir*. Fl-artiklu dwar it-toponomija tal-Afrika (l-aċċent 12, pp. 28-29) konna wasalna għall-isem *il-Wied tar-Rift il-Kbir*, li issa jista' jiġi aġġornat għal *il-Gran Wied tar-Rift*.

Mill-banda l-oħra, m'azzardajtx inħaddem l-istess mekkanizmu biex nasal għal isem Malti tal-**Grand Canyon**. Minhabba u minkejja l-fatt li l-aġġettiv Inġliż huwa differenti (*Grand* mhux *Great*, fuq l-Ispanjol *Gran Cañón*),

<sup>4</sup> cf. "Malta ma tistax tinfired mill-Baċir li tinsab fih." – Adrian Grima, *L-Istorja tar-Raħal Jismu Malta*, babelmed.net, 2002.

<sup>5</sup> Ikkunsidrajt ukoll *Witjiet* flok *Pjanuri*, iżda għandi suspett li *pjanura* tissugġerixxi art ikbar u usa' minn *wita*, xi fiit bħalma *lag* ikun ikbar minn *għadira*. Forsi wkoll minhabba l-assoċjazzjoni ma' kliem ieħor - qisu l-pjanura tiġi wara l-muntanji, u l-wita wara l-għoljiet.

zammejt lura milli nesperimenta b'ismijiet bħal *\*il-Gran Kanjon* jew *Kanjon*, jew kwalunkwe nom simili bħal *ħandaq*, *foss* jew oħrajn li ddiskutejna fl-artiklu ta' qabel dan fir-rigward ta' *trench* (l-aċċent 17, p. 16). Aquilina jagħti *kanjon*, iżda tinħass imgebbda. Hawnhekk huwa għaqli li tinzamm il-forma Inġliża, kif jiġri fit-Taljan u saħansitra fil-Portugiż, minkejja l-qrubija tiegħu mal-Ispanjol.

### L-iskumdità tal-“Muntanji Rocky”

Mument ieħor fejn għall-ewwel hassejt li kelli nieħu pass lura mit-traduzzjoni ġie fil-każ tar-*Rocky Mountains*, magħrufin ukoll bħala r-*Rockies*, x'aktarx għax bħal fil-każ tal-Grand Canyon, l-isem Inġliż, u l-hoss tiegħu, huma wisq rikonoxxibbli jew b'saħħithom fl-immaginarju biex jinqalbu. Madankollu, l-element ġeneriku tat-toponimu jitlob li jiġi tradott għal *Muntanji*, li mbagħad iħalli l-element speċifiku, l-isem aġġettivali *Rocky*, qisu jiddendel minn fuq il-qċaċet tagħhom. Ħarsa lejn ilsna oħra kkonvincietni li l-istedina tat-traduzzjoni shiha ta' min jilqagħha:

it: le Montagne Rocciose

es: las Montañas Rocosas, las Rocallosas

fr: les montagnes Rocheuses, les Rocheuses

B'hekk wasalt għall-isem **il-Muntanji Blatin**, li forsi mhux mill-iktar trasparenti, iżda jirrispetta n-natura tal-istess muntanji. Jista' jidher tawtologija jekk muntanja titqies bħala blata waħda għolja u mastizza, iżda apparti l-fatt li t-toponomija dinjija hija miżgħuda bit-tawtologiji (eż. *Ohio River*, fejn *Ohio* ġejja minn kelma indigena għal 'xmara', jew il-każ



klassiku ta' *Timor Leste*, li tffisser *Lvant Lvant*), l-isem ġej mid-dehra spiss għerja ta' dawn il-muntanji meta wiehed iħares lejhom mill-pjanura. Min-naħa l-oħra, ma nissuġġerix li nadottaw ukoll l-isem qasir *\*il-Blatin*, għax ma jagħmilx sens barra mil-kuntest, u bilkemm kieku jagħmel sens fih. Wiehed jista' però jgħid *ir-Rockies*, ladarba fil-plural ma għadux isem aġġettivali, iżda nom proprju.

### Tarka u tarġa

L-iktar elementi ġeografiċi li ħabbtuni fl-immappjar bil-Malti tal-Amerka ta' Fuq kienu l-oronimi, kemm fid-dawl ta' ġeoloġija kumplessa u kemm minħabba l-bżonn ta' riċerka terminoloġika aktar fil-fond.



It-Tarka Kanadiża, bl-ahmar.

Il-*Canadian Shield*, imsemmi wkoll il-*Laurentian Plateau*, huwa reġjun wiesa' ta' blat pre-Kambrijan mikxuf li jdur mal-Bajja ta' Hudson. *Shield* huwa terminu ġeoloġiku speċifiku, iżda huwa wkoll metafora, għaliex il-blat ikun qadim u tettonikament stabbli. Din il-metafora tinzamm fil-Franċiż (*le Bouclier Canadien*), kif ukoll fit-Taljan (*lo Scudo Canadese*). Fid-dawl ta' dan zammejtha wkoll fit-toponimu Malti, **it-Tarka Kanadiża**. L-isem sekondarju jista' jiġi **l-Altijpan Lawrenzjan**, ladarba msemmi għax-**Xmara San Lawrenz**.



It-Tarġa ta' San Andreas, kif tidher fil-Pjanura ta' Carrizo, il-Kalifornja. Ri-tratt: [www.geologyin.com](http://www.geologyin.com)

Kif kont spjegajt b'rabta mal-ġemgħa ta' haġġonomi fil-Karibew (l-aċċent 16, p. 20), l-ismijiet tal-qaddisin inqishom traducibbli, għajr fejn il-lingwa tal-post iżzomm il-forma ta' lingwa oħra. Dan tal-aħħar huwa l-każ tas-*San Andreas Fault*, forma Spanjola arkajka flok *\*Saint Andrew*. It-terminu *fault* huwa problematiku, għax hemm diversi tipi skont id-direzzjoni tal-qxur tettoniċi, u jidher li ma hemmx kelma ġenerika bil-Malti għalih. Id-Dizzjunarju t'Aquilina ma jazzardax joffri kelma waħda,



izda jipprovdi spjega qasira: “(geol.) *ksur tal-kontinwità tas-saffi u vini tal-art [ksur u tiġrif tas-saffi fil-qoxra tal-art b’xi theżżiża – Dun Karm]*” (EN-MT p. 1001).

*Fault* timplika imperfezzjoni, jew ksur. Jekk wieħed iħares lejn dik ta’ San Andreas mis-sema, tidher f’forma ta’ xaqq. L-art qiegħda tixxaqqaq, u hemm il-periklu li parti mill-Kalifornja tinqala’ minn mal-bqija tat-terraferma. Madankollu, il-kelma *xaqq* jaf ma tkunx preċiża biżżejjed biex tirreferi għal *fault*, għax ix-xquq proprjament huma r-rizultat tagħha. L-istess jghodd, kieku, għall-kelma *kisra*.

Ikkunsidrajt ukoll il-kelma *qasma*, izda mhijiex xierqa, kemm għax mhix speċifika biżżejjed, u kemm għax kieku toqgħod iktar għal *divide*, bħall-*Continental Divide* li tirreferi għas-serbut ta’ ktajjen ta’ muntanji li jtul mill-Istrett ta’ Bering sa Tierra del Fuego.

Gilson et al., fit-tielet edizzjoni tal-glossarju tagħhom ta’ termini għat-tagħlim tal-geografija, hdejn *fault* jagħtu “*targà fil-blat*” (2014, p. 18). Għalkemm għandna l-famuża Targà fl-inħawi tal-Mosta, nibża’ li *targà* timplika ċerta forma (saff ’il fuq minn iehor jew jirkeb fuq iehor), li bħal *xaqq*, hija iktar ir-rizultat ta’ *fault* milli l-*fault* innifsu.

Ġużi Gatt jagħti żewġ possibbiltajiet taht *Fault* (QPL1, p. 17):

“*Brama (jekk ix-xaqq ikun wieqaf)*  
*Qiegħ (jekk ix-xaqq ikun mimdud)*”

Interessanti li Gatt juża l-kelma *xaqq* fiż-żewġ tifsiriet. Ta’ San Andreas hija *transform fault*,

jigifieri li l-moviment mal-konfini tal-qxur tettoniċi huwa orizzontali, u allura għandi nifhem li hija *qiegħ*. Madankollu, jekk *qiegħ* huwa t-terminu li qed infittxu, issa għandna f’idejna kelma li, għal fuq il-mappa, x’aktarx tkun speċifika wisq, għax tirreferi mhux tant għal *fault*, izda għal tip ta’ *fault*. Dan mingħajr ma nikkunsidra l-ambigwettajiet tal-kelma *qiegħ*.

Ftit iktar ’l isfel, hdejn il-kelma *Ridge*, Gatt joffri possibbiltà oħra:

“*Targà (dejjem skont is-sens u l-kuntest, ‘Targà’ tista’ tkun ‘fault’ ukoll)*”

Ladarba *targà* tingħata f’żewġ glossarji speċjalizzati, naghzel lilha għat-**Targà ta’ San Andreas**, imqar b’mod temporanju. Jaf ma toqgħodx għal kull tip ta’ *fault*, izda beħsiebni nkompli nistharreg ’il quddiem.

--

Qabel ma naqsmu l-baħar lejn l-Azja, fit-tappa li jmiss ta’ din is-sensiela, induru dawra mal-Pacifiku, mhux biss biex inżuru xi whud mill-għenieqed ta’ gzejjer (fejn nistgħu nerggħu nit-testjaw il-kriterji għat-tismija tal-gzejjer li rajna fl-artiklu tal-Karibew), izda biex naraw ukoll ċerti karatteristiċi fiżiċi f’żona ġeologika-ment attiva.

Nerga’ niringrazzja lill-kollegi u lil sħabi tal-grupp Kelmet il-Malti tad-diskussjonijiet siewja fit-tnejn ta’ dan l-artiklu.

*Antoine Cassar huwa traduttur mal-Kummissjoni Ewropea*

L-AMERKA TA' FUQ	(a) traduzzjoni kunċettwali	(b) trazzlitterazzjoni	(a)+(b)	(c) thollija fil-lingwa pont	(a)+(c)
reġjuni ġeografiċi	l-Artiku	l-Alaska  (il-)Kalifornja (il-)Florida (l-)Ariżona	il-Peniżola tal-Alaska, tal-Labrador, tal-Florida, tal-Kalifornja t'Isfel	(il-)Québec  il-Midwest	il-Peniżola tal-Yucatán, ta' Seward il-Peniżola Gaspé
oronimi	il-Muntanji Blatin, il-Muntanji ta' Sant'Elija  it-Tarka Kanadiza / l-Altipjan Lawrenzjan il-Wied tal-Mewt  il-Gran Pjanuri il-Gran Baċir  il-Fondoq tal-Alewtini	l-Appalakki  id-Denali, il-Logan	il-Muntanji Appalakki  il-Muntanja Denali, Logan  id-Deżert tal-Ariżona / ta' Sonora	il-Grand Canyon  il-Piedmont  is-Sierra Nevada  il-Pico de Orizaba	il-Vulkan Popocatepetl  il-Muntanji Adirondack  is-Sierra Madre tal-Lvant, tal-Punent  it-Targa ta' San Andreas  id-Deżert ta' Chihuahua, tal-Mojave
idronimi	l-Oċean Artiku  il-Golf tal-Messiku  il-Baħar tas-Sargassi  il-Passaġġ tal-Majjstral  il-Gran Lagi il-Gran Lag Mielah il-Gran Lag tal-Iskjavi il-Gran Lag tal-Ors il-Lag Nikaragwa  ix-Xmara San Lawrenz	il-Kolorado	ix-Xmara Kolorado  il-Golf tal-Kalifornja  il-Baħar tal-Labrador	il-Yukon, il-Missouri, il-Mississippi, in-Niagara  ir-Rio Grande / ir-Rio Bravo	ix-Xmara Yukon, Missouri, Mississippi, Niagara  il-Kaskati tan-Niagara  il-Lag Superior, Huron, Michigan, Erie, Ontario, Winnipeg  il-Baħar ta' Beaufort, taċ-Chukchi il-Baħar ta' Bering l-Istrett ta' Bering  il-Bajja ta' Hudson, ta' Baffin
oħrajn	iċ-Ċirku tan-Nar  iċ-Ċirku Artiku it-Tropiku tal-Kankru  l-Arċipelagu Artiku Kanadiż, l-Arċipelagu Alessandru  il-Gzejjer Alewtini l-Istmu tal-Panama			Greenland, Newfoundland, Nova Scotia, Long Island  l-Everglades	il-Gżira ta' Vancouver, ta' Baffin, ta' Ellesmere, ta' Banks  il-Gżira Victoria, Devon  l-Istmu ta' Tehuantepec  il-Kap Breton, Cod, Hatteras, San Lucas, Farewell, Catoche, Columbia, Morris Jessup

## MILL-GĦATBA 'L BARRA

### *Aspetti oħra*



### **It-Traduzzjoni bil-Magna: se tħalli spazju għall-intervent uman?**

Alan Delia

**I**llum waħda mill-applications tal-ismartphone li l-aktar nuża fil-ħajja ta' kuljum hija l-Google Translate. Mitluf kif inkun fis-supermarket bejn elf prodott bl-ingredjenti u l-istruzzjonijiet b'lingwa li għadni ma nafhiex daqshekk tajjeb, il-Google Translate jgħinni nagħmel ftit sens minn dak li nkun qed nara u forsi nixtri l-prodott li vera jkolli bżonn mhux xi varjant li jispiċċa jintrema.

It-traduzzjoni awtomatika illum m'għadhiex xi ħaġa tal-fantaxjenza u l-Google Translate huwa wieħed biss mill-eżempji prattiċi ta' kif programm tal-kompjuter, fil-futur mhux imbiegħed, jista' jieħu xogħol it-traduttur. Fil-fatt, dan l-iżvilupp jidher li qiegħed wara l-kantuniera, jekk wieħed joqgħod fuq l-opinjoni ta' Ofer Shoshan, l-uffiċjal eżekuttiv ta' One Hour Translation – waħda mill-akbar kumpaniji tat-traduzzjoni fid-dinja – li jgħid li minn sena sa tliet snin oħra, l-hekk imsejha neural machine translation se tkun qed tagħmel aktar minn nofs ix-xogħol li jsir mis-suq globali tat-traduzzjoni li jammonta għal 40 biljun dollaru. Il-kwalità tat-traduzzjoni bil-magna tant tjejbet fl-aħħar snin, li nofs miljun traduttur u 21,000 aġenzija jistgħu jispiċċaw bla xogħol f'qasir zmien.

Anke l-Kummissjoni Ewropea qed thaddimha n-neural machine translation. Qed tirfinaha bil-mod il-mod sakemm tkun tista' toffriha bhala għodda lill-armata tat-tradutturi li jaqilbu proposti, liġijiet, stqarrijiet tal-istampa u dokumenti varji oħra, fil-maġġoranza tagħhom mill-Ingliż lejn 23 lingwa oħra.

Il-bniedem responsabbli minn dan fil-KE huwa Markus Foti, il-Kap tal-Proġett tat-traduzzjoni elettronika. Dan l-artiklu, li fih taħlita ta' kontributi differenti, jinkludi intervista li għamilt lis-Sur Foti fejn jittellem dwar l-iżviluppi tal-użu tat-teknoloġija tat-traduzzjoni mill-Kummissjoni u x'jaħseb li se jkun l-impatt fuq it-tradutturi u fuq l-industrija b'mod aktar wiesa'.

Id-Dipartiment tal-Malti għadu kemm beda juża n-neural machine translation, iżda l-verżjoni preċedenti, dik ibbazata fuq l-istatistika (SBT) għadha tintuża. Għalkemm ir-riżultati li tipproduċi l-SBT bl-ebda mod ma jistgħu jissejju sodisfaċenti mingħajr l-intervent tal-bniedem, stharrig li sar fost it-tradutturi tal-Malti fil-Kummissjoni juri kemm hi popolari. Dwar dan jittelmu f'aktar dettall il-kollegi Graziella Galea u Carmen Carabott f'kontribuzzjonijiet separati. L-aħhar kontribuzzjoni hi tal-kollega Miguel Debattista li jazzarda jispekula kif is-sitwazzjoni tagħna se tkun fl-2043.

Dan l-iżvilupp teknoloġiku qed jittrasforma mill-qiegħ it-traduzzjoni kif nafuha llum. L-esperimenti bl-Intelliġenza Artifiċjali qed juru kemm il-magni saru u jistgħu jsiru aktar kompetenti biex jittrađu l-lingwi. Bhala eżempji ta' rivoluzzjonijiet simili wiehed jista'

jhares lejn l-iżvilupp tal-fotografija digitali jew il-word processor li ha post it-typewriter. L-akbar lezzjoni li wiehed jiehu minn dawn l-eżempji hi li inutli wiehed jirrezisti l-bidla għax il-momentum tagħha ma twaqqfu b'xejn. L-isfida prinċipali li se jkollhom it-tradutturi hi kif se jadattaw ruhhom biex jaħdmu mal-magni. Nittama li ssibu din il-ġabra ta' artikli interessanti u l-Bord Editorjali japprezza r-reazzjonijiet tagħkom li tistgħu tibagħtuhom fuq il-mezzi li d-dettalji tagħhom jinsabu f'pagna 2.

## X'inhil t-traduzzjoni awtomatika?

Graziella Galea

It-traduzzjoni awtomatika, magħrufa bhala MT (*machine translation*) tibni traduzzjoni billi tgħaqqad kliem jew espressjonijiet tradotti f'sentenzi b'wiehed minn tliet modi: (i) bl-użu ta' regoli definiti minn qabel, magħrufa bhala *rule-based machine translation* (RBMT), (ii) permezz ta' traduzzjoni awtomatika bbażata fuq metodi statistiċi applikati fuq kwantitajiet kbar ta' testi allinjati b'zewġ lingwi, jew *corpora*, magħrufa bhala *statistics-based machine translation* (SMT), (iii) taħlita tat-tnejn (sistema ibrida). Reċentement il-Kummissjoni bdiet taqleb mill-SMT għall-hekk imsejja *neural machine translation* li dwarha Markus Foti jittellem f'aktar dettall f'dan l-artiklu stess.

B'differenza għas-sistemi RBMT, li jiddependu fuq regoli kodifikati manwalment u għalhekk jeħtieġu riżorsi umani sostanzjali, fl-SMT l-intervent mill-bniedem huwa hafna

Your request has been submitted.

Text to translate :  
Machine translation is a useful tool  
Maximum length : 4000 characters.  
Remaining : 3994 characters. Clear

Translate from...  
EN ▼

Translate into...

<input type="radio"/> BG	<input type="radio"/> CS	<input type="radio"/> DA	<input type="radio"/> DE
<input type="radio"/> EL	<input type="radio"/> ES	<input type="radio"/> ET	<input type="radio"/> FI
<input type="radio"/> FR	<input type="radio"/> GA	<input type="radio"/> HR	<input type="radio"/> HU
<input type="radio"/> IT	<input type="radio"/> LT	<input type="radio"/> LV	<input checked="" type="radio"/> MT
<input type="radio"/> NB	<input type="radio"/> NL	<input type="radio"/> PL	<input type="radio"/> PT
<input type="radio"/> RO	<input type="radio"/> SK	<input type="radio"/> SL	<input type="radio"/> SV

Domain  
ALL ▼

E-mail me my translation.  
 Delete after download. Select all

Translated text :  
It-traduzzjoni awtomatika hija għodda utli

inqas prominenti. L-SMT tiddependi fuq kwan-titajiet kbar ta' *corpora* ta' kwalità tajba, flimkien ma' rizorsi tat-teknoloġija tal-informatika konsiderevoli, jiġifieri magni u servers, sabiex jiġu prodotti traduzzjonijiet fi żmien qasir.

F'konformità ma' din ix-xejra, il-Kummissjoni Ewropea adottat is-sistema bbażata fuq statistika u fl-2013 nediet is-servizz tat-traduzzjoni awtomatika, MT@EC, mill-Ingliż għal-lingwi uffiċjali kollha tal-UE. Il-facilità toffri traduzzjoni minn u lejn il-lingwi uffiċjali kollha tal-UE. Minhabba diversi raġunijiet, l-oġhla kwalità narawha f'dawk it-traduzzjonijiet fejn l-original ikun l-Ingliż.

Kif għidna, il-kwalità tat-traduzzjoni awtomatika mhijiex uniformi fil-lingwi kollha. L-Ispanjol, il-Portugiż u l-Malti għandhom l-oġhla kwalità, indikata b'simbolu kulur id-deheb. Il-kwalità ta' whud mil-lingwi l-oħra hija indikata bħala ta' livell aktar baxx, kulur il-fidda, u fl-aħħarnett insibu lingwi li l-kwalità tat-traduzzjoni awtomatika tinsab fl-inqas livell, jiġifieri kulur il-bronż. L-istess sistema tal-medalji olimpici, biex niftiehem. Ninsabu ffurtunati li għall-Malti għandna potenzjal għal traduzzjonijiet awtomatiċi ta' kwalità għolja, iżda dan xorta waħda jfisser li jkun għad irid isir hafna xogħol b'intervent uman fuq dokument wara l-ipproċessar mill-magna.

Ta' min iżid nota dwar il-popolarità ta' din l-għodda fost it-tradutturi Maltin. 33 minn 38 traduttur li wiegħbu għal sħarriġ li sar fid-Dipartiment tal-Malti qalu li jużaw it-traduzzjoni bil-magna b'modi differenti. Hemm min jużaha imma jzommha biss bħala referenza u hemm min jużaha ma' dokumenti li jsegwu formola fissa, bħal dawk ta' natura legali, imma mhux għal dokumenti fejn it-thaddim tal-idjoma huwa importanti u fejn is-sintassi tkun tista' tinbidel bħall-istqarrijiet għall-istampa. Il-maġġoranza tal-partecipanti ziedu jgħidu wkoll li huma interessati jattendu għal taħriġ dwarha u dan jindika li hemm heġġa fost il-Maltin li jkomplu jisfruttaw din l-għodda bl-aħjar mod possibbli.

Sew jekk tkun qed isservi biss għall-iskop li t-test jinftiehem, u sew bħala materja prima għal traduzzjoni ta' kwalità għolja tradotta minn bniedem, is-suċċess u l-utilità tal-MT jiddependu ferm fuq il-kwalità tal-prodott. Id-DĠT qiegħda tiegħu din l-isfida tal-kwalità b'serjetà kbira. L-għarfien espert disponibbli permezz tat-tradutturi, il-memorji tat-traduzzjonijiet u l-lingwisti komputazzjonali jrendu t-traduzzjoni awtomatika aktar u aktar effettiva għall-utenti kollha.



## Markus Foti – il-Kap tal-Proġett tat-traduzzjoni elettronika

Intervistat għal *l-aċċent* minn Alan Delia

### L-evoluzzjoni tat-traduzzjoni mekkanika fl-istituzzjonijiet sa issa.


L-użu tat-traduzzjoni mekkanika fl-istituzzjonijiet imur lura sas-snin sebgħin fejn kellna sistema bbażata fuq ir-regoli (rule-based system). Din kienet isservi biss xi żewġ pari ta' lingwi u sakemm waslet biex tieqaf fl-2011, kienet qed isservi madwar sitt pari. Hames snin ilu mbagħad kellna bidla kbira meta giet introdotta t-traduzzjoni mekkanika bbażata fuq l-istatistika (statistics-based machine translation). Meta introduċejna din is-sistema l-ħsieb kien biss li nipprovdur traduzzjonijiet imma mhux li x-xogħol nagħmluh iktar veloċi. Kien ukoll iż-żmien fejn id-dinja ta' barra bdiet tara l-esperiment tat-traduzzjoni mekkanika fejn l-aktar servizz popolari kien dak tal-Google Translate. Imma dan l-aħħar, għalkemm il-metodu statistiku kien biżżejjed għal xi lingwi, fosthom il-Malti u l-Ingliż, kellna l-bidla kbira meta wasalna għat-traduzzjoni mekkanika newrali (neural machine translation).

### Id-differenza bejn it-traduzzjoni mekkanika bbażata fuq l-istatistika u dik newrali

Dawn is-sistemi kollha jirrikjedur ħafna u ħafna data. Id-data tiddaħħal fil-kompjuter u dan mistenni li jitgħallem. Imma jitgħallem b'mod differenti.



Fil-każ tat-traduzzjoni mekkanika bbażata fuq l-istatistika, il-kompjuter jaqsam is-sentenzi f'biċċiet żgħar u jassoċja l-biċċa mil-lingwa sors mal-istess biċċa fil-lingwa fil-mira. Pereżempju fejn fl-Ingliż nara l-kelma 'cat', ta' spiss nara l-ekwivalenti fil-Malti 'qattus'. Imma f'xi każijiet ma narahiex u dan juri għalfejn ikun hemm l-iżbalji. Il-verżjoni li konna nużaw, kienet tħares lejn frażijiet (biċċiet) li jkunu sa seba' kelmiet, imma qatt lejn sentenza sħiħa. Jekk ikollok sentenza b'14 -il kelma, il-kompjuter kien ifittex fid-database tiegħu bl-assoċjazzjonijiet li jkun għamel, jagħzel żewġ biċċiet ta' seba' kelmiet-il waħda u jpoġġihom wara xulxin.



U allura jkollok sentenza tradotta magħmula minn żewġ biċċiet. Dan hu l-aħjar xenarju. Fl-aħjar xenarju l-kompjuter ma jsibx biċċiet b'seba' kelmiet, imma jsib b'sitta, jew b'hamsa jew b'kelmiet individwali, imbagħad jipprova jgħaqqad il-kelmiet flimkien f'sekwenza li jidhirli li tagħmel sens. Imma qatt ma kien iħares lil hinn minn dawk iż-żewġ biċċiet.

It-traduzzjoni mekkanika newrali taħdem ukoll billi tanalizza d-data, imma taħdem billi tikkunsidra l-kuntest usa', fis-sens li tikkunsidra s-sentenza shiħa u tipprova ssib mudelli komuni permezz ta' analiżi wara l-oħra. Taħdem iktar billi ssib mudelli ta' tifsiriet, billi ssib il-qbil grammatikali – fil-każ ta' dawk il-lingwi li għandhom – filwaqt li fit-traduzzjoni mekkanika bbażata fuq l-istatistika jkollok biss dak il-qbil li jinsab f'dawk il-biċċiet. Allura tista' tispicċa bil-maskil fl-ewwel parti tas-sentenza u bil-femminil fit-tieni parti u l-magna ma tkunx taf. Bis-sistema newrali, tkun taf li kelma hija assoċjata ma' oħra u li fil-kelma l-oħra għandha l-kwalitajiet ta' kelma fil-femminil, allura dik il-kelma jkollha l-istess assoċjazzjonijiet, u b'hekk ikollok qbil aħjar.

Din hi forma limitata ta' intelligenza artifiċjali. Aħna nużaw għodod open-source u r-riċerkaturi jaħdmu fuqhom biex itejbuhom. L-għodod ikunu emendati biex japplikaw għat-traduzzjoni, imma l-prinċipji bażiċi jibqgħu l-istess bħal dak tal-programm tal-kompjuter tal-Google li kien jismu AlphaGO li kien rebaħ lill-aqwa plejer uman tal-logħba Go, meqjusa minn hafna bħala l-aktar board game sofistikata li teżisti. In-netwerks newrali, meta jkunu qed ifittxu l-mudelli, jkunu qegħdin





## X'inhu mistenni mit-traduttur tal-lum u ta' ghada?

Carmen Carabott

Bhal kull professjoni ohra fid-dinja, dik tat-traduzzjoni hi affettwata mill-izviluppi kemm fl-industrija fiha nnifisha kif ukoll b'mod globali f'termini ta' avvanzi teknoloġiċi. Dan diġà rajnieh fil-bidla li saret anke fil-programmi tal-kompjuter li nużaw għat-traduzzjoni. It-traduzzjoni awtomatizzata hi żvilupp ieħor li diġà biddel u se jkompli jbidel mhux biss il-mod kif nitraduċu iżda r-rwol innifsu tat-traduttur. Dan se jsir kemm jekk wiehed jiddeċiedi li jużaha kif ukoll jekk le.

Ahna għandna x-xorti li minhabba n-natura tad-dokumenti, naħdmu f'ambjent fejn il-preċiżjoni hi importanti ħafna u għalhekk m'ahniex se naslu mil-lum għal ghada fil-punt fejn it-traduzzjoni awtomatizzata teħdilna xogħolna, però ma jfissirx li r-rwol tagħha mhux se jkun dejjem aktar importanti.

“...it-traduttur issa ma jistax jibqa' jahseb u jahdem bl-istess mod u se jehtieglu jitharreġ f'ħiliet godda biex jaffaċċja din ir-realtà ġdida.”

F'dinja fejn l-ghajta hi dejjem “Naghmlu aktar b'anqas”, it-traduzzjoni awtomatizzata hi għodda li tagħmilna aktar produttivi. Naturalment it-traduttur issa ma jistax jibqa' jahseb u jahdem bl-istess mod u se jehtieglu jitharreġ f'ħiliet godda biex jaffaċċja din ir-realtà ġdida. L-okkażjonijiet meta t-traduttur jibda jitraduċi sentenza mix-xejn dejjem se jonqsu u ħafna drabi t-traduttur se jibda jahdem fuq xi verżjoni tradotta mogħtija minn xi tip ta' memorja. Għaldaqstant it-traduttur issa se jkollu bżonn ta' ħiliet differenti minn dawk tradizzjonalment assoċjati ma' din il-professjoni.

L-ewwel it-traduttur irid jara jekk dak li qed jiġi ssuġġerit b'mod awtomatiku hux tajjed biżżejjed biex jahdem fuqu u jeditjah. Imbagħad jadatta xogħlu skont ma jiddeċiedi.



F’kull każ, hu importanti li jkun jaf sew x’aspetti l-aktar irid joqgħod attent għalihom skont it-teknoloġija użata mit-traduzzjoni awtomatizzata. Din hu l-impatt ewlieni fuq ix-xogħol tagħna fejn l-enfasi issa se tkun iktar fuq il-post-editjar milli fuq it-traduzzjoni fiha nnifisha.

Xi tradutturi li ppruvawha fil-bidu, ma kinux kuntenti bir-riżultat u ddeċidew li huma aktar produttivi mingħajrha. Din il-mentalità tixbah lil dik ta’ persuna li m’għandhiex mowbajl għax meta ppruvat l-ewwel verżjonijiet sabitu goff u tqil wisq. L-istess bħal fid-dinja tal-mowbajls, it-teknoloġija tat-traduzzjoni awtomatizzata tjebet sew, u b’ritmu mgħaġġel. Il-prodott hu hafna aktar preċiż u b’inqas żbalji anke wara konsultazzjonijiet magħna t-tradutturi stess.

Apparti minn hekk, il-benefiċċju ta’ din l-għodda jiddependi mill-qasam li jittratta d-dokument kif ukoll l-istil tiegħu. L-istil tagħna, speċjalment dak legiżlattiv, hu pjuttost repetittiv u t-terminoloġija għandha kemm jista’ jkun tinzamm stabbli u konsistenti, u dan jgħin hafna lill-kwalità tat-traduzzjoni awtomatizzata.

Kritika oħra hi li t-traduzzjoni awtomatizzata toqtol il-kreattività. Ma nistgħux niċċdu l-fatt li t-traduzzjoni awtomatizzata hi l-aħjar fir-ripetizzjoni u bi stil li jqabbel il-lingwa mira mal-lingwa sors. Però huwa fatt ukoll li aħna hawnhekk la qed niktbu rumanzi u lanqas poeżija.

Fil-biċċa l-kbira aħna fdati bl-inkarigu li nittraduċu d-dokumenti għall-Malti b’mod ċar u korrett u li jissodisfa kriterji speċifiċi,

speċjalment fil-każ tal-legiżlazzjoni. Dan ma jfissirx li t-tradutturi ma jikkontribwixxux għal-lingwa Maltija anzi pjuttost jikkontribwixxu hafna għall-iżvilupp tagħha. Minkejja t-teknoloġija kollha xorta nibqgħu niltaqgħu ma’ termini u kunċetti li rridu nwassluhom liċ-ċittadini bil-Malti u li għalihom la t-traduzzjoni awtomatizzata u lanqas ir-riżorsi kollha l-oħra li għandna ma joffrulna soluzzjoni. Il-kontribut tagħna minn dan il-lat fil-lingwa Maltija kemm ilna fl-Unjoni Ewropea ma jista’ jiċċdu hadd u se jibqa’ jizdied.

Finalment issib min jgħidlek li kif titgħallem haġa jibdluha u din it-traduzzjoni awtomatizzata hi haġ’oħra li se tibqa’ tinbidel b’mod li qatt ma tista’ tistrieħ fuq dak li taf. L-isfidi teknoloġiċi tal-professjoni tat-traduttur mhumiex iżolati u huma sfidi li qed jaffaċċjaw it-tobba, l-ingeniera, l-għalliema, l-awdituri u l-bqija. U fejn jidhlu l-lingwi, mhijiex sfida għall-Malti biss. Kull rwol qed jiġi u se jibqa’ jiġi ridefinit mill-iżviluppi teknoloġiċi f’dak il-qasam partikolari. Bħala professjoni aħna t-tradutturi ma ngħixux f’vakwu u fil-gejjieni t-traduzzjoni awtomatizzata se tiffurma parti dejjem aktar importanti mill-kuntest li naħdmu fih.





## Fejn se nkunu fl-2043?

Miguel Debattista

*Panta Rhei...* Kollox jinbidel, jew aħjar, kollox jgħaddi u jieħu xejra differenti minn qabel. Hemm min jgħid li l-affarijiet ‘jevolvu’, għax jittejbu b’mod awtomatiku billi jsegwu l-mogħdija naturali tagħhom sakemm jiksibu eżistenza f’dimensjoni ottimali. Izda l-evoluzzjoni ma sseħħ biss fin-natura: il-bniedem donnu għandu l-istint li jtejjeb u jirfina kull haġa li joħloq, u dak li ma jirnexx ilhiex twettaq generazzjoni, jitwettaq mill-generazzjoni ta’ wara.

Hamsa u għoxrin sena ilu, min qatt kien seta’ jimmaġina li l-progress teknoloġiku seta’ jaffettwana b’mod daqshekk drastiku, kemm fil-hajja privata tagħna ta’ kuljum kif ukoll fuq ix-xogħol? Dak iż-żmien, fl-1993, l-internet kien għadu fi ċkunitu sew, u hadd ma kien għad kellu aċċess għalih mid-dar. Email, *social media*, xiri online, siti ta’ kull tip, komunikazzjoni mingħajr restrizzjonijiet... lanqas fil-films tal-fantaxjenza ta’ dak iż-żmien ma konna narawhom dawn l-affarijiet.

It-teknoloġija għalina t-tradutturi illum saret essenzjali fil-qadi ta’ dmirijietna, u kemm ilni nahdem fil-qasam tat-traduzzjoni rajt bidliet kbar hafna fil-metodi disponibbli għalina, li aħna l-iskribi tal-modernità. Għadni niftakar l-ewwel jum li hdimt bit-Trados TWB meta kont *freelancer*: fl-ewwel siegħa ddisprajt, fit-tieni hadt ir-ruħ, u fit-tielet ippruvajt nifhem kif qatt irnexxieli nahdem mingħajr programm bħalu!

Din il-qagħda progressiva fit-teknoloġija illum qed tinhass mhux ftit fis-settur tat-traduzzjoni

awtomatika. Hobbha jew obgħodha, it-traduzzjoni awtomatika diġà għandha importanza ċentrali fix-xogħol tagħna, izda jidher li se jkollha influwenza hafna akbar fuq ix-xogħol tagħna bħala tradutturi fil-gejjieni, tant li hemm min hu konvint li eventwalment, madwar hamsa u għoxrin sena, nofs il-forza tax-xogħol tat-tradutturi se tiġi sostitwita minn sistemi ta’ Intelligenza Artifiċjali, li se jkunu kapaċi jeżegwixxu kompiti ta’ traduzzjoni b’livell għoli hafna ta’ preċizjoni. Aħna t-tradutturi se jkollna biss nikkoreġu dak li jagħtuna l-magni, u nraqqmu l-ftit imperfezzjonijiet li jaħarbu lill-kollegi diġitali tagħna. U li kieku l-iżbalji li nikkoreġulhom aħna jitgħallmu minnhom, biex ma jergħux jirrepetuhom? Din mhix idea daqshekk ingenwa, għaliex diġà jeżistu sistemi ta’ Intelligenza Artifiċjali li jevolvu proprju billi jipperfezzjonaw lilhom infushom.

Is-sistema li illum qed insejħulha *Neural Machine Translation*, li għadha fi ċkunita u li għandha potenzjal enormi ta’ progress, hadet post ċentrali fl-industrija tat-traduzzjoni awtomatika, u dan b’raġun: hija bbażata fuq intelligenza artifiċjali li ‘titgħallem’ mill-iżbalji tagħna, jew aħjar, tosserva u tinnota l-bidliet li nagħmlu aħna stess fuq kontenut tradott biex darb’oħra tiġġenera kontenut dejjem aktar preċiż. F’livell personalizzat, jidher li s-sistema tan-*Neural Machine Translation* kapaċi wkoll titgħallem l-istil tal-kitba ta’ min jużaha. U dan kollu x’vantaġġi jaf iwasslilna?

Nibdew mill-fatt li inqas dak li jkun ikollu x’jikkoreġi f’kontenut tradott minn magna, iktar jiffranka ħin. Barra minn hekk, il-fatt li t-


traduzzjonijiet ikollhom b'zonn ta' inqas modifiki jew korrezzjonijiet aktar ma jgħaddi ż-żmien ifisser li x-xogħol tat-traduttur iwassal għal inqas frustrazzjoni f'livell professjonali, għal effiċjenza akbar fix-xogħol u għal kontenut tradott ta' livell imtejjeb. Personalment, nazzarda ngħid li huwa minnu li din il-kultura professjonali ta' servitù robotika xi darba se twassal biex il-magni jagħmlu l-biċċa l-kbira minn dak li tharriġna nagħmlu aħna, u biex it-traduttur ma jibqax traduttur kif nafuh illum, iżda jsir 'editur ta' testi', li xogħlu jkun li jirraġa dak li l-magna ma tasalx tinterpreta u tittraduċi sew biżżejjed.

Iżda aħna t-tradutturi x'tip ta' attitudni għandu jkollna rigward dan kollu? Personalment, billi nista' nitkellem biss għalija nnifsi, naħseb li l-Intelligenza Artifiċjali taf tkun kemm theddida kif ukoll barka, iżda dan jiddependi mill-perċezzjoni soġġettiva ta' dak li jkun. Jidhirli li inqas ma nirreżisti l-bidla u, anzi, ninteressa ruħi

fiha u nimxi magħha, aktar inħossni komdu li 'l quddiem inkun nista' nibqa' naħdem b'sodisfazzjon fil-qasam tat-traduzzjoni billi nevolvi professjonalment aktar ma jevolvu s-sistemi disponibbli. Dan ifakkarni fi frazi ta' George Bernard Shaw, li kont qrajt hafna żmien ilu: "Progress is impossible without change, and those who cannot change their minds cannot change anything."

Iżda wara kollox, min jaf? Minn hawn u hamsa u għoxrin sena oħra nkunu nafu. Li hu ċert hu li l-bniedem dejjem se jkollu rwol x'jaqdi fid-dikotomija bniedem-magna, u ma nistagħgeb xejn li fil-gejjieni, dak li kien isir minn tnejn min-nies jew aktar se jkun jista' jsir b'mod aktar preċiż u effiċjenti minn persuna waħda bl-għajnuna tal-magni, fi frazzjoni tal-ħin. Sadattant, in-*Neural Machine Translation* diġà qed tintuza minn għadd ta' dipartimenti lingwistiċi tat-traduzzjoni fil-Kummissjoni Ewropea, u bħalissa l-LTCs (il-korrispondenti tat-taħriġ tal-lingwa) qed jittestjaw din l-għodda fid-Dipartiment tal-Malti wara d-deċiżjoni li jibda jużaha fil-bidu ta' din is-sena.

*Il-kontributori ta' din il-gabra ta' artikli kienu Alan Delia, Graziella Galea, Carmen Carabott u Miguel Debattista li kollha huma tradutturi mal-Kummissjoni Ewropea.*



## L-(ir)realità tal-ħin

Alan Xuereb

**I**l-ħin huwa kuncett tant familjari għalina lkoll fil-ħajja ta' kuljum. Nużaw kontinwament espressjonijiet relatati mal-ħin sabiex nesprimu varjetà ta' sitwazzjonijiet. Nużaw: "iż-żmien isewwi kollox" biex nagħtu tama jew nikkonslaw lil xi ħadd. Nużaw: "niltaqgħu fil-canteen f'ħin l-ikel" hawnhekk qed nagħtu koordinati dimensjonali - fl-ispazju (il-canteen) u fil-ħin (f'ħin l-ikel). Nużaw ukoll il-ħin b'mod iktar ġeneriku bħal fl-espressjoni "ma għandix ħin naqra". Però fir-realtà qajla nafu verament fuq xiex qed nitkellmu!

### Ħsibijiet tal-bidu

Nibda billi nistqarr li jien affaxxinat b'mod ġenerali bil-kuncett tal-ħin.<sup>1</sup> Tista' tgħid li nsib f'it "ħin" kuljum sabiex naħseb<sup>2</sup> dwar ir-relazzjoni bejn il-ħin u l-kumpliment tar-realtà ta' madwarna. L-iktar aspekk li nsib affaxxinanti hija l-insistenza ta' xi xjenzati li jsostnu li qabel Big Bang<sup>3</sup> il-ħin ma kienx jeżisti.<sup>4</sup> Bħalissa fil-fatt qed nagħmel ġinnastika mentali biex nifhem aħjar ir-



relazzjoni bejn il-ħin u l-veloċità u l-ħin u l-gravità. U qed nitqabad biex "verament" nifhem il-fatt li kieku aħna stajna niċaqilqu bil-heffa tad-dawl (il-limitu tal-heffa fl-univers), nispiċċaw ma niċcaqalqux, peress li l-massa tagħna ssir infinita u l-ħin jirrallenta ruħu.<sup>5</sup> Huwa wkoll kontrointuwittiv immens kif forza daqstant dgħajfa bħall-gravità<sup>6</sup> tista' tirrallenta l-ħin. Però għal hafna nies il-ħin għandu tifsira oħra.

Mhux tal-inqas għall-ġuristi u għal-lingwisti. X'għandu x'jaqsam dan kollu mal-kuncetti legali u lingwistiċi? Nistħajlek tistaqsi. Xejn! U kollox!

Meta wiehed joqgħod jaħseb li aħna f'dan il-mument, permezz tat-teleskopji tagħna, nistgħu naraw id-dawl li ġej minn stilel li ma għadhomx jeżistu, wiehed jirrealizza kemm

<sup>1</sup> Nirreferi għall-paper tiegħi mhux ippubblikata "Reflections on the nature and direction of time", li pprezentajt waqt l-International Weekend tal-Philosophical Society (Oxford) f'Novembru 2018 – Trier, il-Ġermanja.

<sup>2</sup> Anki peress qed nikteb paper filosofika dwar il-"ħin" li pprezentajt fi Trier f'Novembru.

<sup>3</sup> Burbidge, G. (2003). "Sir Fred Hoyle. 24 June 1915 - 20 August 2001 Elected FRS 1957". Biographical Memoirs of Fellows of the Royal Society. 49: 213.

<sup>4</sup> <http://www.hawking.org.uk/the-beginning-of-time.html#>

<sup>5</sup> <https://physicsworld.com/a/gravitys-effect-on-time-confirmed/>

<sup>6</sup> <https://www.newscientist.com/article/mg20227122-900-gravity-mysteries-why-is-gravity-so-weak/>





huwa fenomenu stramb dan il-“hin” li tant insemmu.<sup>7</sup>

### **Il-hin, il-lingwa u d-dritt**

Il-hin, jew aħjar iż-żmien, għandu rilevanza enormi fil-lingwa u fid-dritt. Fil-Malti, meta aħna rridu nesprimu avveniment li ġara fl-imġhoddi nużaw il-perfett. Nużaw “jien nagħti” fl-imperfett, però “jien tajt” fil-perfett, biex nagħti eżempju wiehed.<sup>8</sup>

Il-lingwa ħolqot mekkaniżmu komunikattiv li juri li saret azzjoni fil-passat meta mqabbel

ma’ “issa” li għaliġa huwa l-preżent. Dan huwa mekkaniżmu effettivament fittizju għax il-preżent jeżisti biss għal ftit hin fir-realtà kwadridimensjonali tagħna.<sup>9</sup> Il-preżent jeżisti biss għal “hin Planck”<sup>10</sup> li hija l-iżgħar unità ta’ hin li nistgħu nkejlu. B’din id-deskrizzjoni jidher mill-ewwel li l-preżent fil-fatt, huwa qasir immens. Però aħna nirreferu għall-preżent għal perijodi differenti, skont kif niddeċiedu aħna soġġettivament, jew skont iċ-ċirkustanzi. Normalment, dan il-“preżent” nipperċepixxu t-tul tiegħu bħala li jdum minn ftit sekondi sa ftit ġimgħat.

<sup>7</sup>Higgins, R. (1997). Time and the Law: International Perspectives on an Old Problem. *International and Comparative Law Quarterly*, 46(3), 501-520. doi:10.1017/S0020589300060784

<sup>8</sup> Scicluna, Karl (2017). Nikteb il-Malti Tajjeb – Manwal Prattiku tal-Ortoġrafija, p. 80.

<sup>9</sup> Tliet dimensjonijiet ta’ spazju u waħda tal-hin. Fil-mekkanika kwantistika, il-hin Planck (tp) huwa unità waħda ta’ hin fis-sistema magħrufa bħala unitajiet Planck. <sup>10</sup> Il-hin Planck huwa l-hin meħtieġ mid-dawl sabiex ikopri distanza ta’ tul ta’ 1 Planck ( $\ell_p$ ) ( $1.616229(38) \times 10^{-35}$  metri), li huwa ta’ madwar  $5.39 \times 10^{-44}$  s.



“The Unreality of Time” (2018) xogħol originali biż-żejt magħmul minn Alan Xuereb, ispirat mill-ktieb li jgorr l-istess isem tal-filosfu Inġliż J. M. E. McTaggart (1866–1925)

Pereżempju, nista’ ngħidlek “qed nistudja l-filosofija” u fil-fatt f’dak il-ħin li nkun qed inlissen din il-frazi ma nkunx qiegħed nagħmel din l-azzjoni. Li nkun irrid infisser huwa li qiegħed fil-proċess li nistudja l-filosofija għal perijodu partikolari. Bl-istess mod ngħidlek “qed inpitter kwadru bħalissa” – u fir-realtà din l-attività tkun tkopri numru ta’ jiem. Però nista’ ngħidlek ukoll “ma nistax inkellmek bħalissa għax qed insuq” peress li nkun tassew qiegħed insuq f’dak il-mument li qed ngħidlek li qed insuq. Wieħed jinnota li fiż-żewġ każijiet hemm element ta’ kontinwità.

Fl-ewwel eżempju, hemm dak li nsejjah il-**kontinwità interrotta**, jiġifieri qed nagħmel attività li tirrikjedi l-attenzjoni tiegħi kontinwa f’dak il-perijodu, però mhux il-ħin kollu, iżda sakemm ngħidu

aħna, niggradwa jew nispiċċa l-aħħar pennellata tal-pittura. Fit-tieni każ hemm **kontinwità mhux interrotta**, fejn inkun qiegħed fiżikament inwettaq dak li qed ngħidlek simultanjament mal-waqt li qed ngħidulek.

Fil-verità qatt ma nieqfu u nirriflettu fuq kif nużaw dawn l-espressjonijiet. Jiġuna naturali skont l-attività li nkunu qed inwettqu. Nindunaw bl-importanza tagħhom meta niġu biex nispegaw xi haġa ufficjali jew li tihtieg preċizjoni ikbar minn dik meħtieġa fil-ħajja ta’ kuljum. U nagħmlu dan l-eżerċizzju iktar preċiż billi nirreferu għal **dati**, **orari** jew **avvenimenti oħra** li jqarrbuna b’iktar preċizjoni għal mument li rridu nirreferu għalih.

Il-punt tiegħi huwa, li l-preżent huwa qasir wisq<sup>11</sup>, u nużaw għodda fittizji biex nesprimu x’jidhrilna li huwa l-preżent b’korrelazzjoni ma’ dak li nqisu l-passat (jew li nqisu li huwa l-futur). Teżisti teorija li tgħid li l-passat u l-futur ma jeżistux, jeżisti l-preżent biss<sup>12</sup>. Tidher teorija plawżabbli hafna, sakemm ma tarax x’timplika u cioé li tohloq stramberiji kunċettwali. Jekk ngħidlek id-dinosawri ma

<sup>11</sup> Paper interessanti ta’ Daniel Davis - <http://punzel.org/Book2016/Davis-Final.pdf>

<sup>12</sup> Hinchliff, Mark, 1996, “The Puzzle of Change”, *Philosophical Perspectives*, 10: 119–136; u Bigelow, John, 1996, “Presentism and Properties,” in James Tomberlin (ed.), *Philosophical Perspectives (Volume 10: Metaphysics)*, Oxford: Blackwell, pp. 35–52.



jeżistux – kif tissuegġerixxi din it-teorija - mhux qed inkun 100% korrett għaliex id-dinosawri ma għadhomx jeżistu, però kienu jeżistu madwar 65 miljun sena ilu.

Fid-dritt, fil-liġijiet u l-proċeduri tagħna qajla nidhlu f'dan id-dettall li tirrekjedi l-fizika u nazzarda ngħid anki l-lingwistika. Fil-liġijiet tagħna l-hin jista' jkun kruċjali biex pereżempju naraw jekk żewġ persuni għandhomx simultanjetà ta' intenzjoni meta jiżżewwgu jew meta' jiffirmaw kuntratt. Din bl-Ingliż insejnhulha “unison of wills” li tnejn jew iktar persuni jkollhom l-istess intenzjoni jew volontà għall-istess suġġett jew għan, fl-istess mument.

Din l-univokabbiltà mhux ambigwa tiġi ddeterminata permezz ta' firma fuq kuntratt jew dokument simili iehor. Però hija approssimattiva immens, snin dawl 'il bogħod mill-preċiżjoni li semmejna qabel.

Il-hin jew aħjar iż-żmien huwa wkoll neċessarju *sine qua non* legalment u fattwalment f'każijiet ta' preskrizzjoni.

Pereżempju, l-Artikolu 2107 tal-Kodiċi Ċivili jgħid hekk:

“(1) *Il-preskrizzjoni hija mod ta' akkwist ta' jedd b'pussess kontinwu, mhux miksur, paċifiku, pubbliku, u mhux ekwivoku, għal **żmien** li tgħid il-liġi.*

u

(2) *l-preskrizzjoni hija wkoll mezz sabiex wieħed jehles minn azzjoni meta l-kreditur ma jkunx eżerċita l-jedd tiegħu għal **żmien** li tgħid il-liġi.”*

Kemm fil-preskrizzjoni akwiżittiva<sup>13</sup> kif ukoll f'dik estintiva,<sup>14</sup> il-hin jiġifieri ż-żmien għandu qawwa enormi għax jew johloq id-dritt ta' proprjetà jew jestingwih. Dak li aħna nipperċepixxu bħala l-passaġġ jew mogħdija tal-hin huwa kruċjali hawnhekk sabiex xi “haġa”, proprjetà jew dritt jitqies miksub jew estint, skont il-każ.

L-istess jiġri meta qorti tipprova tiddetermina jekk it-termini (ta' żmien) f'kawża sabiex jiġu pprezentati rikors promotur jew appell skadewx? Pereżempju, fil-każ ta' filjazzjoni jew ta' azzjoni kontra tutur minn minuri.<sup>15</sup> L-istess jista' jingħad fil-każ ta' servituwijiet.<sup>16</sup>

Dan ukoll huwa l-istess raġunament li jsir mill-qorti meta pereżempju, tiddeċiedi fuq jekk reat kriminali giex preskritt u għaldaqstant jekk din il-preskrizzjoni tkun għaddiet ma tkunx tista' ssir prosekuzzjoni. Hemm diversi eżempji oħrajn bħal ngħidu aħna meta jkun seħħ l-*actus reus* (l-att kriminali) u jekk fl-istess hin li seħħ kienx hemm *mens rea* (l-intenzjoni kriminali).

<sup>13</sup> L-Artikolu 2082 tal-Kodiċi Ċivili “Għall-beni fil-pussess ta' terza persuna, il-preskrizzjoni tiġi akkwistata favur din it-terza persuna bl-għeluq ta' għaxar snin minn dak in-nhar li tkun akkwistat dawk il-beni, ukoll jekk il-kreditur ma kienx jaf li dawn il-beni għaddew fil-pussess ta' terza persuna.”

<sup>14</sup> L-Artikolu 186 tal-Kodiċi Ċivili “kull azzjoni tal-minuri kontra t-tutor, jew tat-tutor kontra l-minuri, dwar it-tutela, taqa' bil-preskrizzjoni ta' hames snin li jibdedw iġhadd u minn dak in-nhar li l-minuri jsir tal-età, jew li jmut”

<sup>15</sup> Pereżempju ara l-Artikolu 84 tal-Kodiċi Ċivili “M'hemmx preskrizzjoni għall-azzjoni għal tifel biex jistabbilixxi l-filjazzjoni proprja tiegħu”.

<sup>16</sup> L-Artikolu 463 tal-Kodiċi Ċivili dwar Preskrizzjoni dwar is-servitù affermattiva jew negattiva.

Imbagħad insibu tentattiv mil-leġiżlatur li jwaqqaf il-mogħdija tal-ħin/żmien. Dan insibuh konkretament fl-Artikolu 687(1) tal-Kodiċi Kriminali li jgħid li l-kundanni ma jaqgħux bil-preskrizzjoni. Interessanti l-*logħob* bil-ħin fil-preskrizzjoni ta' reati fejn insibu fl-Artikolu 691(1) li għar-reati kkunsmati, iż-żmien tal-preskrizzjoni jibda mill-jum tal-konsumazzjoni; għall-attentati, mill-jum li fih isir l-aħħar att ta' esekuzzjoni; għar-reati kontinwanti, mill-jum li fih isir l-aħħar ksur tal-ligi; u għar-reati permanenti mill-jum li fih ma tibqax il-permanenza tar-reat. Hawnhekk, il-leġiżlatur qiegħed jagħmel eżattament dak li semmejt fil-bidu, u cioé li jqarreb kemm jista' jkun lejn xi avveniment kruċjali sabiex ikun jista' jillocalizza mument ta' importanza prinċipali li jagħti lok għal bidu tal-preskrizzjoni. Id-dritt jipprova johloq mappa kawżali sabiex wieħed isegwi perkors temporali speċifiku.

Il-ħin għandu importanza kbira però ovvjament dan huwa kif nipperċepixxuh u nkejluh aħna sabiex nagħmlu sens għad-dekors tal-ħajja tagħna li timxi skont il-vleġġa tal-ħin.

Qed nuża kontinwament it-terminu "nipperċepixxu" għaliex fir-realtà l-fizika ma tagħmilx distinzjoni bejn il-passat, il-preżent u l-futur.<sup>17</sup> L-ekwazzjonijiet matematiċi li

jintużaw biex jispjegaw ngħidu aħna, ir-relattività jiffunzjonaw fiż-żewġ direzzjonijiet: passat u futur. Dik li aħna nipperċepixxu bħala l-vleġġa tal-ħin<sup>18</sup> mhi xejn iktar minn konstatazzjoni tal-fatt li sistema b'inqas entropija tgħaddi għal entropija ikbar<sup>19</sup> – it-tieni regola tat-termodinamika ta' Newton. B'hekk biss nistgħu nispjegaw li l-ħin sejjer f'direzzjoni u mhux oħra. In-ness ta' kawżalità tal-avvenimenti jgħina nipperċepixxu din il-vleġġa:

Jien ngħid "illum ftakart x'għara l-bieraħ" u ma nistax ngħid "illum ftakart x'għara għada" għax għalija għadu ma seħħx, u allura huwa inkonċepibbli lingwistikament u legalment li xi hadd jgħid hekk.

Però naħseb bħala professjonisti fil-qasam tat-traduzzjoni u għaldaqstant peress li l-ħajja lavorattiva tagħna hija awtomatikament u inestrikabilment marbuta mal-użu ta' termini li ħafna drabi jirrelataw mal-kunċett ta' ħin, huwa eżerċizzju utli li noqogħdu ferm attenti għal kif nużaw dawn it-termini sabiex nesprimu t-temporalità ta' sitwazzjoni.

U finalment huwa fl-istess "ħin" diversiv interessanti li nikkontemplaw haġa daqstant familjari b'mod tant kontrointuwittiv.

*Alan Xuereb huwa Ġurista Lingwista mal-Qorti Ewropea tal-Ġustizzja*

<sup>17</sup> Einstein, Albert (1952), "Relativity and the Problem of Space" English translation published 1954; u Rovelli, Carlo (2014) – "La realtà non è come ci appare", Raffaello Cortina Editore. Ara wkoll l-intervista ma' Rovelli <https://www.theguardian.com/books/2018/apr/14/carlo-rovelli-exploding-commonsense-notions-order-of-time-interview>

<sup>18</sup> Mackey, Michael C. (1992). *Time's Arrow: The Origins of Thermodynamic Behavior*. Berlin Heidelberg New York: Springer.

<sup>19</sup> Zohuri, Bahman (2016). *Dimensional Analysis Beyond the Pi Theorem*. Springer. p. 111

# I L S I E N N A

## Ilsienna fuq TVM2

Kit Azzopardi

**F**l-aħħar ftit snin rajna għadd ta' inizjattivi li jżidu l-għarfien dwar il-Malti permezz tat-televixin. *Ilsienna* huwa inizjattiva oħra simili u beda jixxandar riċentament, bi produzzjoni ta' iVision u b'kitba tiegħi. Ikolli nammetti li l-isfida li nkopru skeda sħiħa b'airtime ta' nofs siegħa kull darba, mhix zghira, iżda tippermettilna nesploraw il-Malti b'mod "enċiklopediku" u f'dettall li s'issa qajla kellna ċans nesplorawh.

Minkejja li *Ilsienna* jibbaża qabelxejn fuq il-generu tal-intervista u mhux id-dokumentarju, xorta nemmen li "enċiklopediku" huwa l-aħjar mod kif niddekrivu l-impenn li dhalna għalih minhabba li ma nħarsux biss lejn oqsma li diġà mdorrijin bihom, bħall-istorja, il-letteratura, u d-djaletti, imma wkoll lejn oqsma li maddaqqqa t'għajn jidhru periferjali iżda li fil-verità huma importanti ħafna sabiex il-Malti jimxi 'l quddiem, ngħidu aħna, il-palk hieles u l-qari fil-pubbliku ingenerali, u l-produzzjoni tal-kotba. *Ilsienna*, għalhekk, huwa enċiklopediku fil-varjetà wiesgħa ta' temi trattati.

## Il-Malti bħala *ghodda*

Meta nqisu l-varjetà ta' temi faċli nikkuntentaw nikkumentaw li l-Malti jidhol f'ħafna u ħafna oqsma, mill-arti (bħall-films u l-komiks) sa oqsma ta' studju (bħall-Mediċina u l-Filosofija). Biss, inħoss li dan ir-raġunar huwa qarrieqi għax jekk naħslu nemmnu li l-Malti "jidhol" f'kollox, mela nkunu qed nassumu li l-Malti huwa invażiv u li postu f'ħafna mill-oqsma li mmissu magħhom ta' kuljum, bħas-saħħa u l-ħsieb, mhux naturali.

Minflok, aktar jaqbel li ngħidu li l-Malti jippermettilna nagħmlu ħafna affarijiet bih. B'hekk, flok nassumu perspettiva patronizzanti jew li tqis il-lingwa bħala prattika invażiva, inkunu qed navviċinaw il-Malti bħala għodda produttiva li tista' tithaddem fi kwalunke ċirkustanza, ħaġa li intom it-tradutturi xhieda mill-aqwa tagħha.

## Il-Malti bħala *ghodda ta' inkluzjoni*

*Ilsienna* jipprova jkun ukoll inklussiv kemm jista' jkun, sfida oħra li mhux lakemm tegħlibha, speċjalment billi storikament il-

Malti kien iddominat mill-istess sterjotip, jiġifieri dak ta' rġiel bid-daqna u l-mustaċċi u b'rabtiet b'saħħithom mar-religjon. Nammetti li n-nuqqas ta' bilanċ għadu jinħass sew f'xi whud mill-programmi, biss, hu ta' sodisfazzjon għalina li *Ilsienna* ta spazju gdid lil riċerkatriċi zghazagh u haddiema nisa bit-tama li nibdlu xi ftit l-immagni sterjotipata tal-kittieb Malti.

Ħarisna wkoll lejn l-inklussività b'mod aktar dirett f'xi episodji li (se) jittrattaw is-sessiżmu u r-razziżmu, il-letteratura queer u t-tagħlim tal-Malti lill-barranin. L-għan qabelxejn huwa soċjali, iżda huwa wkoll strateġiku, għax jekk nibqgħu nittrattaw ilsienna b'mod parrokkjali u ngħodduh b'“tagħna l-Maltin biss,” mela l-Malti se jibqa' jithaddem fuq l-istess binarji. Mill-banda l-oħra, jekk inharsu lejn il-Malti bħala għodda tan-nies kollha ta' Malta — irrispettivament minn jekk humiex “Maltin Maltin” jew jekk jgħixux Malta — mela lsienna se jithaddem fost hafna aktar nies u f'hafna aktar oqsma.

## Gheluq

Dawn iż-żewġ principji qed imexxuna fil-kitba tal-scripts, flimkien mal-ħsieb li l-Malti għandna nħaddmuh aktar milli nippriservawh. Nittama li f'dan id-dawl, *Ilsienna* ma jservix biss ta' riżorsa dokumentattiva, imma wkoll ta' spunt għal dawk kollha li b'xi mod jaħdmu bil-lingwa, minn ġurnalisti u segretarji sa riċerkaturi u tradutturi.

*Ilsienna* jixxandar kull nhar ta' Tnejn bejn il-17:00 u l-17:30 fuq TVM2, u huwa pprezentat minn Mariele Żammit. Nixtieq nirringrazzja lid-Dipartiment tal-Malti fl-Università ta' Malta u lill-Kunsill Nazzjonali tal-Ilsien Malti għall-appoġġ tagħhom, u lill-bqija tat-tim ta' produzzjoni, speċjalment lil Alan Paul Mizzi. Aktar tagħrif jista' jinkiseb minn [www.facebook.com/ilsienna](http://www.facebook.com/ilsienna).

*Kit Azzopardi huwa għalliem fi skola tas-sekondarja. Ilsienna huwa l-ewwel esperjenza tiegħu fil-kitba għat-tv.*





## Ix-xogħlijiet Klassiċi u l-kitbiet ta' Santu Wistin bil-Malti - L-ewwel parti

Ivan Said

Minn din il-ħarġa ta' *l-aċċent* se nibda sensiela ta' tliet artikli dwar ix-xogħlijiet Klassiċi u l-kitbiet ta' Santu Wistin maqlubin għall-Malti. Fl-ewwel artiklu se nagħti ħarsa lejn **il-proża, il-poeżiji u d-drammi Griegi u Latini maqlubin għall-Malti, mhux neċessarjament ippubblikati**. Id-drammi li se naqraw dwarhom f'dan l-artiklu qatt ma ttelegħu f'Malta. Fit-tieni artiklu se nikteb dwar **ix-xogħlijiet teatrali Griegi u Latini maqlubin għall-Malti li ttelegħu f'Malta** filwaqt fit-tielet, se nikteb dwar **ix-xogħlijiet ta' Santu Wistin maqlubin għall-Malti** li ħafna minnhom ġew tradotti minn Valentin Vince Barbara.

**G**ħadd sabiħ ta' traduzzjonijiet ta' xogħlijiet Klassiċi għall-Malti juru kemm l-sienja hu effikaċi biex jesprimi kull tip ta' qagħda, grajja u sentiment tal-bniedem tkun xi tkun il-lingwa sors.

Uħud minn dawn it-traduzzjonijiet Maltin inqalbu mil-lingwa oriġinali jgħifieri mill-Grieg jew mil-Latin iżda hemm oħrajn li ma nafux eżattament minn liema lingwa nqalbu. Fil-fatt it-traduttrici Maria Giuliana Fenech tosserva li “mhux [it-traduzzjonijiet tal-Klassiċi għall-Malti] kollha ġew tradotti mill-original u, dan il-punt mhux dejjem intqal ċar u tond mill-istess tradutturi” (2011, p. 81).



Hajr: Il-Kunsill Nazzjonali tal-Ktieb

### X'nifhmu b'*Il-Klassiċi*

Hemm qbil fost l-istudjużi li meta nużaw il-kelma waħedha bl-artiklu, il-Klassiċi (*the Classics*) inkunu qed nirreferu *biss* għax-xogħlijiet letterarji, inklużi dawk filosofiki u storiċi, li nkitbu bil-Grieg jew bil-Latin sa minn elfejn sena Qabel Kristu sal-waqgħa tal-Imperu Ruman. Għaldaqstant meta ma rridux nirreferu għal dawn, għandna nzidu kwalifika mal-kelma *Klassiċi*. *Il-Klassiċi Maltin* tirreferi għal dawk ix-xogħlijiet letterarji ewlenin li jisbqu kull żmien jew kull isem ieħor. Fil-każ tal-poeżija, għandna, pereżempju, *Il-Jien u lil Hinn Minnu* (1938) ta' Dun Karm, fil-każ tal-proża nistgħu nsemmu *Is-Salib tal-Fidda* (1939) ta' Wistin Born, fil-każ tat-teatru, *Il-Fidwa tal-Bdiewa* (1936) ta' Ninu Cremona fost l-oħrajn.



XOĠHLIJET KLASIĊI TRADOTTI BIL-MALTI					
Is-sena tat-traduzzjoni	It-titlu bl-Ingliż jew bil-Latin (fejn hu pertinenti)	It-titlu bil-Malti	L-awtur originali	Il-lingwa u s-sena tal-pubblikazzjoni tal-original	It-traduttur Malti
1936-42	<i>The Aeneid</i> [ <i>Aeneis</i> ]	<i>L-Enejjija</i> <sup>+</sup> (I-VI)	Virġilju	Il-Latin (29-19 QK)	Albert M. Grech
1975	<i>The Art of Poetry</i> [ <i>De Arte Poetica</i> iżda magħrufa l-aktar bħala <i>Ars Poetica</i> ]	<i>De Arte Poetica</i>	Orazju	Il-Latin (Madwar 12-8 QK)	Oliver Friggieri
1989	<i>The Odyssey</i>	<i>L-Odissea</i>	Omeru	Il-Grieg	Victor Xuereb
1995	<i>The Apology of Socrates</i> [ <i>Apologia Socratis</i> ]	<i>L-Apologija</i>	Platun	Il-Grieg (399 QK)	Michael Zammit
1999	<i>The Iliad</i>	<i>L-Ilijade</i>	Omeru	Il-Grieg (Madwar 850 QK)	Victor Xuereb
2004	<i>The Aeneid</i> [ <i>Aeneis</i> ]	<i>L-Enejde</i>	Virġilju	Il-Latin (29-19 QK)	Victor Xuereb
2008	<i>The Republic</i> [ <i>Res Publica</i> ]	<i>Ir-Repubblika</i>	Platun	Il-Grieg (380 QK)	Victor Xuereb
2011	<i>The Heroines</i> [ <i>Heroides</i> ] jew <i>Letters of Heroines</i> [ <i>Epistulae Heroidum</i> ]	<i>L-Erojdi</i> <sup>+</sup> (I-VII)	Ovidju (43 QK - 17/18 WK)	Il-Latin (Id-data ta' dan ix-xogħol hi dibattibbli)	Maria Giuliana Fenech
2012	<i>Poetics</i> [ <i>De Poetica</i> ]	<i>Dwar l-Arti tal-Poezija</i>	Aristotli	Il-Grieg (335 QK)	Karmenu Serracino
2012	<i>Elegies</i> [ <i>Elegiae</i> ]	<i>L-Elegiji</i>	Properzju (50-45 QK - 15 QK)	Il-Latin	Horatio C. R. Vella
2018	<i>Metamorphoses</i> [ <i>Metamorphōseōn librī</i> ]	<i>Il-Metamorfosi: L-Ewwel Ġabra ta' Siltiet</i>	Ovidju	Il-Latin (8 WK)	Michael Zammit

<sup>+</sup> Mhux ippubblikati

## Il-hrejjef ta' Esopu

Fl-1931 naraw l-ewwel testi Klassiċi miġjubin għall-Malti: sitt hrejjef ta' Esopu fil-forma ta' poeziji. Sir Temi Zammit (30 ta' Settembru 1864 – 2 ta' Novembru 1935) jagħtina *In-Nemla u l-Werżieq* (Marzu 1931, p. 32), *Ir-Regħba u Il-Għorab* (Ġunju 1931, p. 56), *Iż-Żring u l-Barri* (Settembru 1931, p. 83) u *Ix-Xiħ u l-Mewt* (1931, p. 7);<sup>1</sup> Dun Karm (18 ta' Ottubru 1871 – 13 ta' Ottubru 1961) jagħtina *Il-Baqra, l-Għaniqa, in-Nagħġa u l-Iljun* (Ġunju 1931, p. 59).



Sir Temi Zammit

Esopu, li lili jigu attribwiti dawn il-hrejjef, kien ħarrief u skjav li għex bejn is-620 u l-564 Qabel Kristu fil-Greċja l-Antika. Dawn il-hrejjef kienu jiffurmaw parti mit-tradizzjoni orali u, minkejja li huma ta' origini varji, waslulna permezz ta' għadd ta' sorsi f'registri verbali differenti u mezzi artistici popolari.

<sup>1</sup> Dawn il-ħames hrejjef deħru taħt l-inizjali ta' TZ, l-ewwel erbgħa f'*Il-Malti* u l-aħħar waħda f'*Lehen il-Malti*. Apparti li tkun assunzjoni tajba li ngħidu li TZ huma l-inizjali għal Temi Zammit, dawn l-istess hrejjef reġgħu deħru taħt isem Temi Zammit fil-ktieb ta' Ninu Cremona tal-1958, *Hrejjef, stejjer u kitba oħra*.

Għaldaqstant, matul iż-żmien, kien hemm żidiet u tnaqqis mill-hrejjef originali. Fuq kollox, dawn il-hrejjef jagħmlu parti integrali mill-korp letterarju Klassiku tal-Greċja l-Antika (Wikipedia).


Huwa b'mod konxju li għazilt "miġjubin għall-Malti" u mhux "maqlubin/tradotti għall-Malti". Fl-artiklu "Shakespeare bil-Malti" (*l-aċċent*, Nru 15) Clare Vassallo u jiena ktibna dwar "id-distinzjoni bejn it-traduzzjoni 'stretta' u dik 'libera'" u rajna li "din l-id ħielsa tat-traduttur tkun ta' spiss akkumpanjata minn strategija ta' domestikazzjoni fejn l-intenzjoni tat-traduzzjoni, jew aħjar, tal-adattament, tkun aktar viċin tal-aspettattivi letterarji tal-udjenza mira milli tat-test sors" (*l-aċċent*, 2017, p. 39). Dan jgħodd għat-testi ta' Esopu miġjubin għall-Malti. Hu x'inhu, adattament jew traduzzjoni, dawn it-testi ikkontribwew bil-kif għall-korp letterarju Malti.

Ma nafux minn liema lingwa nqalbu l-hrejjef ta' Esopu bil-Malti, u lanqas nafu jekk ġewx tradotti jew adattati. Izda Oliver Friggieri, fil-ktieb tiegħu *Dun Karm – Il-Poeziji miġbura*, jgħodd il-ħrafa, *Il-Baqra, l-Għaniqa, in-Nagħġa u l-Iljun* ta' Dun Karm (1980, p. 449) bħala traduzzjoni u jdaħħalha fl-istess taqsima fejn insibu dik li hi meqjusa bħala l-aqwa traduzzjoni tal-poeta nazzjonali, *L-Oqbra* (1980, p. 451).

Dwar il-ħames hrejjef li tana Temi Zammit, filwaqt li għal *In-Nemla u l-Werżieq* jgħidilna biss li qalibha mill-Franċiż, għall-erba' l-oħra ma jgħidilna xejn. Jekk dawn huma traduzzjoni, ma nafux minn liema test inqalbu.

L-akbar għadd ta' hrejjeġ ta' Esopu bil-Malti tahomlna Bro. Henry Grech F.S.C. (18 ta' Diċembru 1918 – 10 ta' Ġunju 1981). Anke dawn huma pprezentati f'versi, ippubblikati fi ktieb maħruġ fl-1963 li reġa' ġie stampat fl-1966. Bħal Temi Zammit u Dun Karm, Bro. Henry ma jgħidx minn fejn hadhom jew jekk humiex traduzzjoni jew adattament. L-istess ngħidu għaż-żewġ hrejjeġ li tana fi proża l-poeta Achille Mizzi, *Il-lifgħa u l-Iima* u *Raġel migdum mill-kelb* (Cortis, 2009, p. 18).<sup>2</sup>

Wara l-pubblikazzjoni tal-kotba ta' Bro. Henry, naraw xi awturi Maltin, whud minnhom għalliema, jisfruttaw l-element didattiku tal-hrejjeġ ta' Esopu u johorġu għadd ta' kotba bbażati fuq dawn il-hrejjeġ jew ispirati minnhom. Il-biċċa l-kbira ta' dawn il-pubblikazzjonijiet huma mmirati lejn it-tfal u l-hrejjeġ ta' Esopu li nsibu fihom huma addattati u pprezentati b'ħafna modi u lwien, ġeneralment akkumpanjati minn illustrazzjonijiet. Bro Henry innifsu, fl-1984, hareġ għadd minn dawn il-hrejjeġ f'edizzjoni tal-Ladybird barra li fl-1975 kien hareġ *L-Ewwel ktieb tal-Hrejjeġ Esopu*.



L-edizzjoni tal-1966

IL-ĦREJJEF TA' ESOPU MIĠJUBIN GHALL-MALTI				
Is-sena tat-traduzzjoni	It-titlu bl-Ingliż	It-titlu bil-Malti	Il-lingwa u s-sena tal-original	It-traduttur
1931	<i>Aesop's Fables: The Ant and the Grasshopper</i>	<i>Hrejjeġ Esopu: In-Nemla u l-Werzieq</i>	Il-Grieg Bejn 620 u 560 QK	Temi Zammit
1931	<i>Aesop's Fables: The Dog and the Shadow</i>	<i>Hrejjeġ Esopu: Ir-Regħba</i>	Il-Grieg Bejn 620 u 560 QK	Temi Zammit
1931	<i>Aesop's Fables: The Fox and the Crow</i>	<i>Hrejjeġ Esopu: Il-Għorab</i>	Il-Grieg Bejn 620 u 560 QK	Temi Zammit
1931	<i>Aesop's Fables: The Lion's Share Fable</i>	<i>Hrejjeġ Esopu: Il-Baqra, l-Għaniqa, in-Nagħga u l-Iljun</i>	Il-Grieg Bejn 620 u 560 QK	Dun Karm
1931	<i>Aesop's Fables: The Frog and the Ox Fable</i>	<i>Hrejjeġ Esopu: Iż-Żring u l-Barri</i>	Il-Grieg Bejn 620 u 560 QK	Temi Zammit
1931	<i>Aesop's Fables: The Old Man and his Sons</i>	<i>Hrejjeġ Esopu: Ix-xiħ u l-mewt</i>	Il-Grieg Bejn 620 u 560 QK	Temi Zammit
1963	<i>Aesop's Fables</i>	<i>Hrejjeġ Esopu</i>	Il-Grieg Bejn 620 u 560 QK	Bro. Henry
1992	<i>Aesop's Fables: The Serpent and the File</i>	<i>Hrejjeġ Esopu: Il-Lifgħa u l-Iima</i>	Il-Grieg Bejn 620 u 560 QK	Achille Mizzi
1992	<i>Aesop's Fables: A Man Bitten by the Dog</i>	<i>Hrejjeġ Esopu: Raġel migdum mill-kelb</i>	Il-Grieg Bejn 620 u 560 QK	Achille Mizzi

<sup>2</sup> Meta staqsejt lil Achille Mizzi b'mod dirett minn liema lingwa u test qalibhom ma setax jiftakar.

TQABBIL TAL-ISTESS HRAFA TA' ESOPU	
<b>Temi Zammit</b> , <i>Il-Malti</i> , Settembru, 1931, p. 83	<b>Bro. Henry F.S.C.</b> , <i>Hrejjef Esopu</i> , 1966, p. 85
<b>IŻ-ŻRINGĠ U L-BARRI</b> Żring daqs bajda lemaħ jirgħa Għogol smejjen f'nofs il-bur, Qal lil oħtu... "nikber daqsu, Jekk nintefah, nilhqu żgur".  Ha nifs qawwi, zaqqu bbieset... "Wasalt"? "Għadek". "Inghaddih"... Raġa' tqanzaħ... Bum... l-imsejken Faqqa u svojta minnufih.  Bosta nies iridu jgħaddu Ta' kbarat u ta' għarfin, Hfief minn rashom, hfief minn mielhom Jisfaw fqar u minfuhin.  Kollox għandu jsir bil-qies, Xewqat biss ma jagħmlux nies!	<b>IŻ-ŻRINGĠ U L-BAQRA</b> Qrib għadira ċkejna, ċkejna, ċkejna, Kien qed jirgħa żring sabih Meta f'daqqa nstemgħet għajta, Feġġet baqra minnufih.  Iż-żring qallha: "Isma' naqra, Daqsek jien irrid insir; Jekk int jogħġbok tieqaf tara, Dana nagħmlu f'hin qasir".  U kif spicċa l-aħħar kelma, Fis imtefah, beda jzid... "Hares lejja!" qal lill-baqra, "Iniex daqsek bla tahbit? !"  "Kemm, fadallek!" qabżet tghidlu, "Għadek lura bil-mijiet"; Iż-żring aktar zied jintefah. Sa ma fl-aħħar sar biċċiet,  Hawn il-baqra trid twissina: Biex iżzejjed ma nogħlew, Ghax imbagħad bħaż-żring jigrilna; Kif dil-hrafa turi sew.

**Fi żmien tad-deheb għall-Malti tinqaleb *Aeneis* ta' Virgilju**

Bejn l-1938 u l-1941 id-Dumnikan Albert M. Grech (10 ta' Mejju 1883 – 7 ta' Jannar 1942) qaleb mil-Latin għall-Malti l-ewwel sitt kotba ta' *L-Enejjija* (*Aeneis*) ta' Virgilju. Din it-

**ID-DATI TAL-FIRMA TAT-TRADUTTUR TA' L-ENEJJIIJA**

- I KTIEB** Il-Belt, fil-15 ta' Awwissu 1938
- II KTIEB** Il-Belt, fl-20 ta' Ottubru 1938
- III KTIEB** Il-Belt, fis-7 ta' ta' Marzu 1939
- IV KTIEB** Il-Belt, fl-4 ta' Awwissu 1939
- V KTIEB** Il-Belt, fl-1 ta' Jannar 1940
- VI Ktieb** Il-Belt, fl-10 ta' Frar 1941



© Id-Dipartiment tal-Arkivji u l-Kotba Rari tal-Università ta' Malta.

traduzzjoni għandha importanza partikolari peress li twieldet fi żmien tad-deheb għall-Malti. Mhux ta' b'xejn fl-introduzzjoni tal-Ewwel Ktieb Grech jgħidlina: "Kemm l-ilsien Malti hu għaddej ġmielu 'l quddiem bit-tħabrik ta' bosta qalbiena u habbejja<sup>3</sup> tiegħu, kemm qiegħed jitfa' bis-sħiħ għeruqu u jieħu l-qagħda ta' lsien miktub bir-reqqa, hi haġa li llum jaraha kolhadd" (1938, I Ktieb, p. iii).

X'kienu dawk l-iżviluppi marbuta mal-Malti? Fl-1934, il-Gvern Inġliż irrikonoxxa l-Malti bħala ilsien uffiċjali (flimkien mal-Inġliż). Fl-istess nifs ġiet rikonoxxuta b'mod uffiċjali l-ortografija tal-

<sup>3</sup> B'habbejja Grech ried ifisser "dawk li jhobbu" l-Malti. Skont Vassalli (u ESI) din tfisser "min jaħbi" (Vassalli, 2016, p. 137). Din turi l-herqa li Grech kellu għall-Malti Semitiku meta ha l-verb *ħabb* (flok *ħeba*) u minnha nissel *ħabbejja*.

Għaqda Kittieba tal-Malti (illum l-Akkademja tal-Malti) li l-istess għaqda kienet harġet fl-1924. B'hekk intemmet il-kwistjoni tal-lingwa li kienet ilha għaddejja mis-seklu ta' qabel u tnieda dak li hu meqjus bħala perjodu tad-deheb għal ilsienna, fundamentali għall-Malti tal-lum. Kien f'dan il-perjodu li rajna l-Malti jintuza fil-Qrati minflok it-Taljan, lil Ninu Cremona johroġ il-grammatika tal-Malti Tagħlim fuq il-kitba Maltija f'żewġ volumi (1934 u 1938), jiġu introdotti korsijiet tal-Malti għall-ħaddiema taċ-ċivil li kienu abbinati mal-iżvilupp fil-karriera. Fl-1935 naraw il-Malti jsir obligatorju biex wiehed jahdem mal-Gvern u fl-istess sena l-eżami tal-matrikola tal-Malti jsir obligatorju biex wiehed seta' jidhol l-Università u fl-1937 reġa' ġie stabbilit id-Dipartiment tal-Malti wara assenza ta' 108 snin (Brincat, 2011, p. 358).

Mil-lat letterarju, id-deċennju tal-tletinijiet jiftaħ bir-rumanz satiriku *Ulied in-nanna Venut fl-Amerika* (1930) ta' Ġwann Mamo. Izda li kieku kellna niffukaw biss fuq l-1938, is-sena li fiha nqalbu l-Ewwel u t-Tieni Ktieb ta' *L-Enejjija*, naraw ippubblikati l-ktieb tal-poeziji *Nirien* ta' Karmenu Vassallo, u r-rumanzi *Taħt Tliet Saltniet* ta' Ġużè Aquilina, *Leli ta' Haż-Żgħir* ta' Ġużè Ellul Mercer, u *Triq id-Dejqa Nru 13* ta' Ivo Muscat Azzopardi. Fl-istess sena naraw lil Dun Karm ilesti l-poema *Il-Jien u Lilhinn Minnu*. Fl-1937 naraw ippubblikat *Żmien l-Ispanjoli* ta' Ġużè Galea u fl-1939 *Is-Salib tal-Fidda* ta' Patri Wistin Born, iż-żewġ rumanzi li, flimkien ma' *Taħt Tliet Saltniet* u *Leli ta' Haż-Żgħir*, reċentement ġew meqjusa bħala fost l-aħjar rumanzi Maltin tal-ewwel nofs tas-seklu għoxrin (Aloisio, 2017, pp. 41-43).



Patri Albert M. Grech, O.P. *Haġr Patri Paul Gatt, O.P.*

Hu f'dan l-isfond storiku, lingwistiku u letterarju li nistgħu nifhmu l-importanza tal-qlib għall-Malti ta' *L-Enejjija* ta' Grech li fil-fatt jikteb:

“B'dal-ħjiel f'moħħi, u mhajjar ukoll mill-imġiba ta' Maltin bħali, li bla ma qatgħu qalbhom fl-ebda tfixkil li għaddeu minnu, taw daqqa t'id lit-tahriġ miktub ta' lsienna, u fuq kollox ta' dawka li qalbu fih ix-xogħol sabiħ ta' nies barranin, jien hsibt ha nagħti wkoll id-daqqa t'idi u naqleb fil-Malti tagħna l-Għanja Latija.” (1938, I Ktieb, p. iii)


It-traduzzjoni ta' Grech tinkludi aktar kliem semitiku milli rumanz minkejja li x-xogħol inqaleb mil-Latin; pereżempju juża Rumi għal Ruman, xerq għal orjentali, ħarb għal gwerra. Grech huwa wkoll produttiv ħafna fl-użu tal-verb semitiku. *L-Enejjija* qatt ma ġiet ippubblikata.

Grech ma jgħidx esplicitament li qaleb dan ix-xogħol direttament mil-Latin għall-Malti iżda jikteb “f'dal-qlib bi hsiebni nżomm bir-reqqa kollha sew il-hsieb kemm il-kliem tal-Għannej Rumi, mnejn ma nitbigħedx hlief meta ma nistax nagħmel iehor, bil-ghan li nġieghel il-



Virgġil innifsu jgħanni bil-Malti tagħna daka li għanna bil-Lati tiegħu” (1938, I Ktieb, p. iv). Din hi indikazzjoni li l-qlib sar direttament mil-Latin. Barra minn hekk fl-1936 ittraduċa wkoll mil-Latin għall-Malti l-innijiet ta’ San Tumas t’Akwinu dwar l-Ewkaristija, L-Għanjiet dwar l-Ewkaristija (1936). Hu kien jagħti wkoll il-privat tal-Latin liż-żgħażaġh li kienu bihsiebhom isiru saċerdoti (Fsadni, 2003, p. 166). Meta kien il-Belt, għamel żmien jgħallem it-Teologija fis-Seminarju tal-Arċisqof. Izda fuq kollox, tqabbil fuq fuq bejn ix-xogħol originali u t-test ta’ *L-Enejjija* jurina li Grech tana traduzzjoni interlingwistika (ara t-tabella tat-tqabbil tal-ewwel seba’ versi mat-test Latin u mat-traduzzjoni ta’ Xuereb). Prova ta’ dan narawha fl-aħħar paġni ta’ kull wieħed mis-sitt kotba fejn insibu “Damma ta’ ismijiet in-nies, il-ħwejjeg u l-imkejjen” bil-Malti u bil-Latin, speċi ta’ dizzjunarju żgħir Malti-Latin tal-kliem użat fit-traduzzjoni.


Fit-traduzzjoni ta’ *L-Enejjija* (u tal-innijiet Ewkaristiċi ta’ San Tumas t’Akwinu) ninnutaw li Grech juża tajjeb l-ortografija tal-Għaqda Kittieba tal-Malti li kienet ġiet rikonossuta b’mod uffieċjali f’it snin qabel. Dan hu f’kuntrastr qawwi ma’ dak li kiteb u ppubblika hu stess fil-bidu tas-seklu għoxrin fejn haddem ortografija tal-Malti Ttaljanizzata hafna.



© Id-Dipartiment tal-Arkivji u l-Kotba Rari tal-Librerija tal-Università ta’ Malta

### Oliver Friggieri

Fl-1975, il-Professur Oliver Friggieri ppubblika *De Arte Poetica* ta’ Quintus Horatius Flaccus (65 QK-8 QK), magħruf aħjar bħala Orazju. Din hi traduzzjoni mil-Latin għall-Malti ta’ xogħol Klassiku



L-edizzjoni tal-1988

importanti meqjus bħala biċċa għodda siewja u bazika biex wiehed jibda jifhem il-kritika letterarja. Fl-1988, il-Professur Friggieri reġa’ hareġ din it-traduzzjoni f’edizzjoni annotata.

Fid-daħla għal din l-edizzjoni Friggieri jistqarr li *De Arte Poetica* “hi xogħol iebes bil-bosta f’dik li hi traduzzjoni għaliex hi mbiegħda b’sekli sħaħ u hi wkoll poezija, jiġifieri fiha kontenut imsarraf f’metafori, waqt li l-ilsien hu mhaddem bil-mod speċjali tal-poezija biex jinsiltu minnu s-setgħat kollha” (1988, p. i). Friggieri jgħid li “din l-esperjenza tiegħi fil-qlib ta’ test importanti u diffiċli bħal dan [i.e. ta’ *De Arte Poetica*] ġibitni wiċċ imb wiċċ, mill-gdid, mas-seher u mal-ghana (lessikali, idjomatici, sintattici) tal-Malti” (1988, p. i).

Fl-2008, il-Prof. Friggieri ppubblika t-traduzzjoni mill-Ingliż għall-Malti tat-traġedji Antigone u Edipu s-Sultan ta’ Sofokle u Medea ta’ Ewripide fil-ktieb *Tliet Drammi Griegi*. Fil-verità dawn kienu ġew ippublikati separatament qabel meta ttellgħu bħala xogħlijiet teatrali u għalhekk nitkellem dwarhom fl-artiklu li jmiss.

### Victor Xuereb S.J.

Patri Victor Xuereb S.J. (4 ta' Ottubru 1930 – 26 ta' Awwissu 2017) tana l-akbar għadd ta' traduzzjonijiet tal-Klassiċi għall-Malti, kemm mil-Latin kif ukoll mill-Grieg, fosthom *L-Odissea* (1989) ta' Omeru li fl-1991 rebbitu l-Premju tal-Aqwa Ktieb tas-Sena, mogħti mill-Kunsill Nazzjonali tal-Ktieb Malti, u l-premju Città di Valletta (Xuereb, 1999, p. vi).

*L-Odissea*, tradizzjonalment attribwita lil Omeru u aktarx komposta viċin it-tmien it-8 seklu Qabel Kristu xi mkien fl-Ionja, fil-kosta Griega ta' Anatolja, hi t-tieni l-eqdem biċċa xogħol letterarja fid-Dinja Oċċidentali – l-eqdem hi *L-Ilijade*, ukoll attribwita lil Omeru. *L-Odissea* hija segwitu parzjali għal *L-Ilijade* (Wikipedia).

Kemm il-Grieg kif ukoll il-Latin Xuereb kien jafhom sew: Flimkien mal-filosofija, hu studjahom fil-fond fl-Università ta' Oxford minn fejn fl-1961 kiseb M.A. (Oxon) fil-Lingwi Klassiċi u fil-filosofija. Għallem il-Latin u l-Grieg fl-Università ta' Gonzaga, f'Washington (1965-1967) u l-Grieg fl-Università ta' Malta (Xuereb 1999, p. vi; Schiavone 2009, p. 1653). Fl-introduzzjoni għal *L-Odissea* Xuereb jirrakkontalna kif daħal għal din it-traduzzjoni:


“Il-ħsieb li xi darba rrid naqleb l-Odissea għall-Malti kien ilu jberren go moħhi minn meta kont nistudja Oxford. Hemm hekk kelli nistudja l-Odissea sewwa għaliex kienet fis-sillabu tal-eżami. U aktar ma kont naqraha fl-original, aktar kont nissahhar bil-heffa u bil-mużikalità tal-kliem li Omeru kien kiteb, elfejn



Fr Victor Xuereb S.J., dakinhar tat-tnedija ta' *L-Ilijade* flimkien mal-ex Ministru Dr Louis Galea. *Hajr lill-Arkivju Pronvinċjali tal-Ġiżwiti, in-Naxxar.*

u seba' mitt sena ilu! Imbagħad, kemm domt l-Amerika, kelli nghanlem l-Odissea fl-Università ta' Gonzaga fi Spokane. U mill-1979 sal-1981 kont nghanlem xi kotba tal-Odissea lill-istudenti tas-sixth form tal-Kulleġġ ta' Saint Ignatius, Londra. Aktar ma kont nistudjaha u nghanlimha, aktar kont nithegġeg biex naqlebha għall-Malti” (1989, p. iv).

Dwar din it-traduzzjoni Mons. Lawrenz Cachia, fir-reċensjoni ta' din *L-Odissea*, jikteb li Xuereb “wera li jaf il-Malti sewwa u li għandu vokabularju ta' kliem Malti Semitiku wiesa' hafna. Juża wkoll kliem Rumanz u naħseb li t-taħlita bejn it-tnejn hija fi proporzjoni ġust u għalhekk tinhass bilanċjata hafna.” Cachia jgħid ukoll li “huwa dmir ta' min jittraduċi li jagħti s-sens fidil bħall-original. Dan Patri Xuereb jagħmlu sewwa” iżda jikkritikah fit-tiswir tal-versi – “Patri Victor mhux imkisser biżżejjed fis-sengħa tal-versi” (Cachia, 1995, p. 257; p. 259).



Mill-Grieg, Xuereb tana żewġ traduzzjonijiet ippubblikati oħra.<sup>4</sup> Fl-1999, tana *L-Ilijade* ta’ Omeru, li skont it-traduttur, “il-Griegi kienu jqisu *L-Ilijade* bħala oġġla u aktar poetika mill-Odissea” (Xuereb, 1999, p. vi). Fl-2008, tana *Ir-Repubblika* ta’ Platon, ktieb li Xuereb jgħid li studjah fl-original Grieg meta kien student fl-Università ta’ Oxford (2008, p. xiii).

Fl-2004, Xuereb hareġ it-traduzzjoni mil-Latin għall-Malti ta’ *L-Enejde* ta’ Virgġilju. It-traduttur Ġizwita jistqarr li “habatli tajjeb li dħalt għal din il-biċċa xogħol iebes tal-qlib ta’ *L-Enejde* mil-Latin għall-Malti, wara li digà ppubblikajt *L-Odissea* u *L-Ilijade* ta’ Omeru. Jien stess stajt napprezza iżjed id-differenza li hemm bejn il-versi ta’ Omeru u dawk intarżjati f’xulxin u megħrukin ta’ Virgġilju. Ngħid biss li ħadt gost nitraduċi *L-Enejde* aktar milli ħadt fix-xogħlijiet ta’ Omeru. *L-Enejde* titlob sfida akbar” (2004, p. xiv).

Tqabbil tal-istess silta: <i>Aeneis</i> ta’ Virgġilju, l-Ewwel Ktieb, il-versi 1-7	
<i>L-ENEJJIJA</i> TA’ PATRI ALBERT M. GRECH, O.P., 1938	<i>L-ENEJDE</i> TA’ PATRI VICTOR XUEREB, S.J., 2004
Għodod il-harb u r-Rajjes sejjer ngħanni, Li min-nahiet ta’ Trojja darba, mharrab Minn għulu, niżel ġo l-Italja w ġewwa X-xtut Lavinin, bil-wisq mitfugh mal-baħar Għammieq u l-art b’hilt Dawk ta’ fuq, u mhabba Fl-ghadab miftakar sew tal-harxa Ġuno; Li għadda wkoll minn namar ghajt x’hin huwa Ġarrab il-harb, sakemm il-beltu sejjes U sa l-Allat dahħal ġo l-Lat, mnejn huwa In-nisel Lati, u mnejn huma ġejja Ix-Xjuħ Albin, u sewwa sew fejn għandhom Ukoll il-bidu s-swar tal-gholja Ruma.	Il-gwerra ngħanni u dak l-eroj ewlieni li, mtarraf mid-Destin, mess xtut Lavinjum wara li salpa mill-wesgħat ta’ Trojja. Wisq ra ma’ wiċċu fl-art u fuq il-baħar ghax hekk ried Zews, u Ġuno, għalih mixgħula, ma setgħet b’xejn il-korla tagħha tberred. Kellu jwali bis-shih fi gwerra harxa sakemm sa fl-ahħar irnexxielu jwaqqaf il-belt fejn jgħammar, u ’ll-allat ta’ ġensu jibnilhom maqdes fuq din l-art Latina. Hekk kien il-bidu tan-nazzjon ta’ Lazjum u n-nobbli t’Alba u s-swar għoljin ta’ Ruma.

<sup>4</sup> Ma’ *L-Odissea*, *L-Ilijade* u *L-Enejde* Xuereb inkluda glossarju tal-ismijiet ewlenin li jissemmew f’dawn ix-xogħlijiet. Għal min hu interessat fit-teknika tat-traduzzjoni dan hu eżerċizzju terminologiku interessanti ta’ nomi partikolari.




**Traduzzjonijiet mhux ippubblikati ta' Xuereb**

Xuereb kien produttiv ħafna fit-traduzzjonijiet għax barra l-erba' opri kbar u voluminużi li ppubblika, ħalla warajh għadd sabiħ ieħor ta' traduzzjonijiet mill-Grieg u mil-Latin li ma lahaqx ippubblikahom.

Nota bijografika fil-ktieb tiegħu *Il-Mitoloġija* tgħid li Xuereb “għandu maqlubin għall-Malti mill-Grieg is-seba' tragedji ta' Sofokle u l-Arti Poetika ta' Aristotli” (1999, p. vi) u saħansitra dawn ġew elenkati bħala publikazzjonijiet fl-entrata dwar dan it-traduttur Ġiżwita li hemm fid-*Dictionary of Maltese Biographies* (Schiavone, 2009, p. 1653). Skont Xuereb stess, is-seba' tragedji ta' Sofokle kellhom jiġu ppubblikati mill-Università ta' Malta (2008, p. xiii) imma fil-verità dan qatt ma sar. Lanqas it-traduzzjoni ta' *L-Arti Poetika* ta' Aristotli, qatt ma ġiet ippubblikata.


Iżda din il-ftit informazzjoni gegħlitni nkompli nġarrex u nfittex u l-kurżità tar-riċerka wasslitni fl-Arkivji Provinċjali tal-Ġiżwiti



Xellug: Manuskritt tat-traduzzjoni tal-Ewwel Ktieb ta' *L-Odi ta' Orazju*. *Ħajr lill-Arkivju Provinċjali tal-Ġiżwiti*

Lemin: L-aħhar stezura lesta għall-istampar ta' *L-Odi ta' Orazju I-III, IV*, li sibt f'dar privata.


f'Malta. Hemm sibt manuskritti, *typescripts*, *computer printouts* u steżuri lesti għall-istampa ta' whud minn dawn ix-xogħlijiet, inkluż steżura finali ta' *L-Arti Poetika*. Fl-Arkivji Provinċjali tal-Ġiżwiti m'hemmx steżura finali ta' kull wieħed minn dawn ix-xogħlijiet maqlubin għall-Malti li kont qed infittex. Għaldaqstant komplejt infittex u minn dar privata m'exxieli nikseb kopja tal-aħhar steżura tat-tragedji kollha bil-Malti ta' Sofokle u ta' *L-Odi ta' Orazju* maqlubin minn Xuereb iżda li qatt ma ġew ippubblikati.



L-ewwel paġna tal-manuskritt tat-traduzzjoni ta' *Filoktete*



Stezura tat-traduzzjoni ta' *Filoktete* lesta għall-istampar



Typescript tat-traduzzjoni ta' *Antigone*





Xoghlijiet Klassiċi tradotti bil-Malti minn Victor Xuereb mhux ippublikati					
Is-sena tat-traduzzjoni	Reviżjoni/jiet	It-titlu bl-Ingliż jew bil-Latin	It-titlu bil-Malti	L-awtur originali	Il-lingwa u s-sena tal-pubblikazzjoni tal-original
1990	2001	<i>Oedipus at Colonus</i>	<i>Edipu f'Kolonus</i>	Sofokle	Il-Grieg (406 QK)
Frar 1995	Lulju 1995	<i>Philoctète</i>	<i>Filoktete</i>	Sofokle	Il-Grieg (409 QK)
1998		<i>Poetics [De Poetica]</i>	<i>L-Arti Poetika</i>	Aristotli	Il-Grieg (335 QK)
1995	2001	<i>Ajax</i>	<i>Ajjaks</i>	Sofokle	Il-Grieg (441-442 QK)
1989	1995, 2001	<i>Antigone</i>	<i>Antigone</i>	Sofokle	Il-Grieg (406 QK)
1989	1995, 2001	<i>Oedipus the King [Oedipus Rex]</i>	<i>Edipu s-Sultan*</i>	Sofokle	Il-Grieg (429 QK)
1995	2001	<i>Electra</i>	<i>Elektra</i>	Sofokle	Il-Grieg (409-401 QK ?)
1995	2001	<i>Women of Trachis</i>	<i>Ix-Xbejbiet ta' Trakis</i>	Sofokle	Il-Grieg (450 QK ?)
2002		<i>Odes [Carmina]</i>	<i>L-Odi (I-III)</i>	<i>Orazju</i>	Il-Latin (23 QK)
2002		<i>Odes [Carmina]</i>	<i>L-Odi (IV)</i>	<i>Orazju</i>	Il-Latin (11 QK)

\* It-titlu ta' verżjoni minnhom hu *Is-Sultan Edipu*

### It-traduzzjonijiet ta' għalliema universitarji ohra

Barra Oliver Friggieri u Victor Xuereb, hemm għalliema ohra minn dipartimenti varji tal-Fakultà tal-Arti tal-Università ta' Malta li tawna traduzzjonijiet għall-Malti ta' xoghlijiet Klassiċi.

Fl-1995 naraw lill-Professor Michael Zammit jagħtina l-qlib mill-Grieg għall-Malti ta' *L-Apologija* ta' Platon. Zammit, professur fid-Dipartiment tal-Filosofija, dan l-aħħar tana wkoll *Il-Metamorfosi: L-Ewwel Ġabra ta' Siltiet*, traduzzjoni mil-Latin għall-Malti ta' siltiet mill-*Metamorphōseōn librī* ta' Ovidju. Dawn huma rakkonti li Ovidju kiteb dwar l-Allat u figuri mitiċi. Fid-daħla għal dan il-ktieb, Zammit jgħidilna li “Ovidju, li ismu sħiħ kien Publius Ovidius Naso, tweled f'Sulmo (illum Sulmona), villaġġ ċkejken f'wied fil-għoli fl-Apennini, madwar sena wara l-assassinju ta' Ġulju Ċesari. Ha l-fama bħala poeta, u sar popolari f'Ruma, fi żmien l-Imperatur Awgustu. *Il-Metamorfosi* kitbu bejn wieħed u ieħor fi żmien it-twelid ta' Ġesù” (2018, p. xi).






Il-Professur Zammit qaleb ukoll għall-Malti *Il-Bhagawad Gita* li tfisser l-Ghanja tal-Qaddis, xogħol bis-Sanskrit. Dwar din it-traduzzjoni Zammit kiteb paper bl-isem “Crossing Over: On Translating the Bhagavad Gita from Sanskrit into Maltese” (*Translation Studies from Malta*, Malta University Publishing, Malta, 2014). Is-Sanskrit hija lingwa tal-Indja antika bi storja dokumentata ta’ 3,500 sena. Skont Zammit id-definizzjoni ta’ x’ nifhmu bi “Klassiċi” għandha tkopri wkoll is-Sanskrit.

Fl-2011 rajna t-traduzzjoni mil-Latin għall-Malti tal-ewwel seba’ kotba ta’ *L-Erojdi* ta’ Ovidju. Din hi t-teżi tal-MA mhux ippublikata f’żewġ volumi li Maria Giuliana Fenech, lettur *part time* fl-Università ta’ Malta u l-President tal-*Malta Classics Association*, gabet mill-Università ta’ Malta. It-tutor tagħha f’din it-teżi kien il-Professur Horatio Ceasar Roger Vella, għalliem tal-Latin fid-Dipartiment tal-Klassiċi u l-Arkeoloġija tal-istess Università li fl-2012 tana t-traduzzjoni ta’ *L-Elegiji* ta’ Properzju. F’reċensjoni dwar dan il-ktieb, Victor Bonnici kiteb li “Vella’s mastery and scholarship of the Latin language and his ability as a translator have managed to reduce these obscurities, while still managing to bring out the attractiveness and the elegance of Propertius – attributes which even Ancient Rome had recognised in him at an early stage” (2014, p. 119).

### Karmenu Serracino

Fl-2012, Dr Karmenu Serracino ppubblika fi ktieb *Dwar l-Arti tal-Poeżija* bil-Malti. Fil-verità, din hi t-traduzzjoni mill-Grieg għall-Malti ta’ dik li tradizzjonalment hi magħrufa bħala *Il-Poetika* ta’ Aristotli li Serracino ppreżenta fl-1998 bħala t-teżi tal-Masters tiegħu. Dan it-traduttur ilu sa mill-1997 jgħallem fid-Dipartiment tal-Klassiċi u l-Arkeoloġija tal-Università ta’ Malta.

Dan ix-xogħol ta’ Aristotli, li nkiteb fis-sena 335 QK, huwa l-aktar xogħol bikri li nafu bih s’issa li jittratta temi għat-teorija tad-drama u t-teorija letterarja.




#### Tqabbil tal-istess silta: *Il-Poetika* ta’ Aristotli, mill-bidu tar-Raba’ Kapitlu

<i>Dwar l-Arti tal-Poeżija</i> ta’ Karmenu Serracino, 2012	<i>L-Arti Poetika ta’ Aristotli</i> ta’ Patri Victor Xuereb, S.J., 1998 (mhux ippublikat)
Bażikament, żewġ raġunijiet jidhru li jirripondu l-arti tal-poeżija, u dawn huma naturali. Għaliex (a) li jimitaw hija naturali fil-bnedmin mit-tfulija u f’dan huma differenti mill-annimali l-oħrajn, għaliex huwa [annimal] imitattiv hafna u jikseb l-ewwel tagħlim mill-imitazzjoni, u (b) il-pjaċir li kulhadd jiehru bir-rappreżentazzjonijiet.	B’mod ġenerali nistgħu nġid li l-poeżija ssawret minn waħda minn żewġt għejun naturali. L-ewwel nett hemm l-istint imhawwel fil-fond tan-natura tal-bniedem sa minn zghoritu, li jimita. Fost l-annimali kollha, il-bniedem ma hemmx min jimita daqsu. Huwa permezz tal-imitazzjoni li l-bniedem jitgħallem l-ewwel lezzjonijiet tal-hajja. It-tieni nett naraw li ma jkunx hemm wiehed li ma jihux pjaċir jimita xi haġa.

It-traduzzjoni ta' Serracino giet deskritta bħala “għadma iebsa u għażla kuraġġuza li tesplora xogħol ferm prestiġġjuż li influwenza bil-kbir il-kritika letterarja” (Falzon, April 2013, p. 35).

Fl-2013, Serracino kien qal lil *l-aċċent* li din it-traduzzjoni “hija biss parti minn vjaġġ li xogħol Aristotli ilu jagħmel għal sekli sħaħ u li għadu jagħmel sal-lum. Permezz ta' dan ix-xogħol, il-lingwa Maltija issa saret ukoll parti minn din l-istorja kbira u importanti fl-Istorja tal-letteratura Klassika, il-kritika letterarja u t-teatru” (Falzon, April 2013, p. 36).

Fuq il-lemin tidher Steżura lesta għall-istampa ta' *L-Arti Poetika ta' Aristotli* ta' Victor Xuereb



**Bċejjeċ Klassiċi żghar maqlubin għall-Malti**

Fil-ktieb *Letteratura* tal-1992 (ed Toni Cortis), fit-taqsimha ddedikata lill-Klassiċi, flimkien ma' traduzzjoni ta' bċejjeċ minn xogħlijiet kbar stampati f'pubblikazzjonijiet separati, naraw traduzzjoni għall-Malti ta' bċejjeċ żghar li ma dehru mkien iehor, fosthom dawk ta' Mark Anthony Sammut u missieru Frans Sammut. Barra t-traduzzjoni bil-Malti, hawn naraw ukoll il-verżjoni originali bil-

Bċejjeċ Żghar Klassiċi tradotti bil-Malti					
Is-sena tat-traduzzjoni	It-titlu bl-Ingliż jew bil-Latin	It-titlu bil-Malti	L-awtur oriġinali	Il-lingwa u s-sena tal-pubblikazzjoni tal-oriġinal	It-traduttur Malti
1992	<i>Anaktoria</i>	<i>Lil Anaktorja</i>	Saffo	Il-Grieg	Victor Xuereb
1992	<i>The Gallic War</i>	<i>De Bello Gallico (Is-VII Ktieb, 87-89)</i>	Ġulju Ċesri	Il-Latin (52 QK)	Frans Sammut
1992	<i>Gaius Valerius Catullus 101</i>	<i>Fuq Qabar Huh</i>	Katullu (87-54 QK)	Il-Latin (57 QK)	Mark Anthony Sammut
1992	<i>O fons Bandusiae</i>	<i>Bandusia*</i>	Orazju	Il-Latin (23 QK)	Achille Mizzi
2017		<i>Vox Depicta** [Il-vuċi pinguta]</i>	Proverbji u għajdut Latini	Il-Latin	Lara Zammit u Maria Zammit
2018	<i>Gaius Valerius Catullus</i>	<i>Poeżija Nru.3</i>	Katullu	Il-Latin	Jessica Farrugia

\*L-Odi 3.13

\*\*Dan hu isem il-ktieb.

Paġna minn *Vox Depicta*

Latin. Fl-istess taqsimha naraw “Lil Anaktorja” ta’ Saffo maqluba għall-Malti minn Victor Xuereb u “Bandusia” ta’ Orazju maqluba minn Achille Mizzi.

Fl-2017, rajna ppubblikat *Vox Depicta*, ktieb ta’ proverbji Latini maqlubin għall-Malti u l-Ingliż, editjat minn Lara Zammit u Maria Zammit. Dan il-ktieb hu frott il-kollaborazzjoni bejn il-Malta Classics Association u l-artist lokali Warren Bartolo.

## Konkluzjoni

Dan l-ewwel artiklu minn sensiela ta’ tlieta għeni niskopri mill-ġdid is-seħer tal-antikità Klassika u l-letteratura tagħha. Barra minn hekk inħoss li bil-kxif għall-ewwel darba ta’ *L-Enejjija* ta’ Patri Albert M. Grech O.P. u t-traduzzjonijiet mhux ippubblikati ta’ Patri Victor Xuereb S.J. hawn qieghda ssir ġustizzja storika ma’ dawn it-tradutturi li kellhom għal qalbhom hafna l-ilsien Malti u għalhekk haqqhom ir-rikonossiment tagħna. Fil-fatt, it-tnejn jgħidulna li l-ħeġġa li kellhom għall-

Malti li ġagħltihom jidhlu għal dan ix-xogħol: Grech jgħidilna li daħal għal din l-għadma iebsa “għaliex rajt ukoll li minnu l-għaziż ilsien Malti sata’ jikseb daqsxejn ta’ fejda ġmielha” (1938, I Ktieb, p. iv).

Min-naħa l-oħra, Xuereb jgħidilna “ma kien ikolli qatt kuragġ nidhol għal din il-biċċa xogħol filosofika bil-Malti [“Ir-Repubblika” ta’ Platun] li kieku ma kinetx il-herqa li għandi li nara l-letteratura Maltija tikber u tistagħna bi traduzzjonijiet dejjem ġodda” (2008, p. xiii). Bis-saħħa ta’ dawn ix-xogħlijiet il-Malti kiber u stagħna. Bl-istess mod, hu sinifikanti l-kontribut lill-Malti tal-bqija tat-tradutturi li tawna l-qlib għall-Malti ta’ xogħlijiet Klassiċi.

*Ivan Said huwa traduttur mal-Kummissjoni Ewropea*

**Ringrazzjamenti:** Dr Karmenu Serracino; is-Sa Mary Samut-Tagliaferro, maniger tat-Taqsima tal-Arkivji u l-Kollezzjonijiet Speċjali fid-Dipartiment tal-Arkivji u l-Kotba Rari tal-Librerija tal-Università ta’ Malta u l-istaff tagħha; l-istaff tal-Librerija Pubblika ta’ B’Kara; is-Sur Michael Schiavone; Patri Paul Gatt O.P., l-arkivista tad-Dumnikani fil-Belt; il-Professur Stanley Fiorini, l-arkivista tal-Arkivji Provinċjali tal-Ġiżwiti f’Malta; il-Professur Michael Zammit; is-Sur Joe P. Borg u s-Sur Toni Cortis.

## Lista ta’ referenzi

Aloisio, David. *L-Aħjar Rumanzi Maltin ta’ Qabel l-1950*. Il-Malti – Rivista tal-Akkademja tal-Malti – Hargha Akkademika XC (2017): 38-46.

Bonnici, Victor. “Book Reviews – *Melita Classica* 2014 Vol. I Journal of the Malta Classics Association, 2014 Vol. I”.

Brincat, Joseph M. *Maltese and other languages – A Linguistic History of Malta*. Malta: MidSea Books, 2011.

Cachia, Lawrenz. *L-Ilsien Malti - Il-Bieraħ u l-lum*. Sensiela Kotba Soċjalisti, Maħruġ mid-Dipartiment tat-Tagħrif tal-Partit tal-Ħaddiema, 1994.

Cortis, Toni (ed). *Letteratura*. Il-Ministeru tal-Edukazzjoni, Malta, 1992.

Cremona, Ant. Hrejjef, stejjer u kitba oħra: l-ewwel ktieb.: A.C. Aquilina Malta 1958.

Falzon, Elaine. “Dwar l-Arti tal-Poeżija: Aristotli bil-Malti.” *l-aċċent*. Publikazzjoni tad-Dipartiment tal-Malti tal-Kummissjoni Ewropea, il-Lussemburgu, Nru 9, April 2013: 35-36.

Farrugia, Jessica. “Poeżija Nru. 3 ta’ Katullu”. *Melita Classica, Journal of the Malta Classics Association*, p. 35, Vol. 5, 2018.

Fenech, Maria Giuliana. “*L-Erojdi (I-VII) ta’ Ovidju: Traduzzjoni għall-Malti b’introduzzjoni u kummentarju – 2 Volumi.*” Teżi tal-MA – Il-Klassiċi, l-Università ta’ Malta, 2011.

Friggieri, Oliver. *De Arte Poetica* ta’ Orazju, traduzzjoni mil-Latin. Toni Cortis Publication, Haż-Zebbuġ, Malta, 1988.

Friggieri, Oliver. *Dun Karm – Il-Poeżiji Miġbura*. Publikazzjoni Klabb Kotba Maltin u Karmen Mikalief, Valletta, Malta, 1980.

Friggieri, Oliver. *Tliet Drammi Griegi – Traduzzjoni mill-Ingliż*. Publikazzjonijiet Indipendenza, Malta, 2008.

Fsadni, O.P., Mikiel. *Dumnikani Maltin Magħrufa 1450-2003 – Tifkiriet Bijo-Bibliografiki*. Publikazzjoni Dumnikana, Malta, 2003.

Grech F.S.C., Bro. Henry. *Hrejef Esopu. De La Salle Brothers Publications, Stampat għat-tieni darba*, Malta 1966.

Grech, O.P., Albert M., *L-Enejjija Il-Kotba I-VI*. Typescript. Mhux ippubblikati. Taqsima tal-Arkivji u l-Kollezzjonijiet Speċjali fid-Dipartiment tal-Arkivji u l-Kotba Rari tal-Librerija tal-Università ta’ Malta Ms. 293.

Grech, O.P., Albert M., *De Confirmatione Ordinis Fratrum Praedicatorum Historia Synoptica MCCXVI-MCMXVI*. Malta: Empire Press, 1916.

Pisaila, Dun Karm. “Il-Baqra, l-Ghaniqa, in-Naghga u l-Iljun” Il-Malti. *L-Għaqda tal-Kittieba tal-Malti*, 7-2 (Ġunju 1931): 59.

Schiavone, Michael J. *Dictionary of Maltese Biographies*. Vol. 1 & 2. Pietà: Publikazzjonijiet Indipendenza, 2009.

Serracino, Karmenu. *Dwar l-Arti tal-Poeżija – Traduzzjoni għall-Malti ta’ Ars Poetica b’introduzzjoni u noti*. Publikazzjoni tal-BDL u *l-Malta Classics Association*, San Ġwann 2012.

Vassalli, Mikiel Anton. *Lexicon – Edizzjoni ta’ Mons Lawrenz Cachia*, Stampat fil-Guttenberg Press, 2016.

Vassallo, Clare u Said, Ivan. “Shakespeare bil-Malti.” *l-aċċent*. Publikazzjoni tad-Dipartiment tal-Malti tal-Kummissjoni Ewropea, il-Lussemburgu, 15, Jannar 2017: 46-56.

Vella, Horatio Caesar Roger Vella. *Properzju – Elegiji*. Accademia Properziana del Subasio, Assisi, 2012.

Xuereb, S.J., Victor. *Il-Mitoloġija – Kullana*

*Kulturali Nru 4. Publikazzjoni Indipendenza*, Malta 1999.

Xuereb, S.J., Victor. *Omeru – L-Ilijade*. Malta University Press, Msida 1999.

Xuereb, S.J., Victor. *Omeru – L-Odissea*. Publikazzjoni tal-Ministeru tal-Edukazzjoni, Malta 1999.

Xuereb, S.J., Victor. *Platon – Ir-Repubblika*. Publikazzjoni Indipendenza, Malta 1999.

Xuereb, S.J., Victor. *Virgilju – L-Enejde*. Publikazzjoni Indipendenza, Malta 2004.

Zammit, Michael. *Il-Metamorfozi 1: L-Ewwel Ġabra ta’ Siltiet*. Pjattaforma Ltd, Malta, 2018.

Zammit, Michael. *L-Apologija*. Malta University Press, Msida, 1995.

Zammit, Temi. “In-Nemla u l-Werzieq.” Il-Malti. *L-Għaqda tal-Kittieba tal-Malti*, 7-1 (Marzu 1931): 32.

Zammit, Temi. “Ir-Regħba; Il-Ghorab.” Il-Malti. *L-Għaqda tal-Kittieba tal-Malti*, 7-2 (Ġunju 1931): 56.

Zammit, Temi. “Ix-xiħ u l-mewt.” Lehen il-Malti. *L-Għaqda tal-Malti (Università)*, (1931): 7.

Zammit, Temi. “Iz-Żring u l-Barri.” Il-Malti. *L-Għaqda tal-Kittieba tal-Malti*, 7-2 (Settembru 1931): 83.

*Il-materjal viżiv kollu marbut mat-traduttur Victor Xuereb S.J. li ġej mill-Arkivju Pronvinċjali tal-Ġiżwiti, in-Naxxar, jinsab fl-“Individual Fr Victor Xuereb Boxes 17, 27 & 28”.*

#### **Jiktbilna s-Sur Michael Schiavone, l-editur ta’ Dictionary of Maltese Biographies:**

Nirreferi għall-artiklu Franciscu Wzzinu, it-traduttur tal-ewwel ktieb bil-Malti stampat (*l-aċċent* Nru 17), b’mod partikolari għas-sentenza “Hemm min kiteb li Franciscu Wzzinu twieled fl-1678 (Schiavone, 2009) u hemm min kiteb li twieled fl-1694 (Friggieri, 1994-1995, p. 123), iżda Zammit jikteb li tghammed l-Isla f’Dicembru tal-1708 (2007, p. 195) – dak iż-żmien il-magħmudija kienet issir xi jum jew tnejn wara t-twelid” u nżid li, wara li qrajt dan l-artiklu mort ir-registru tal-magħmudija tal-parroċċa tal-Isla u ksibt din l-informazzjoni:

Dwar Ioannes Francesco Uzzino, ir-registrazzjoni tal-magħmudija (Vol. III, fol. 131) turi d-data tat-twelid bhala s-27 ta’ Dicembru 1708. Fir-registrazzjoni nnifisha, il-kunjom inkiteb bil-W filwaqt li fil-margini, il-kunjom inkiteb bil-U.

Nirringrazzjaw lis-Sur Schiavone.



## Xi ttraduċejna dan l-aħħar?

Pagna ġdida miġbura minn Mark Vella, l-Uffiċjal tal-Lingwa fir-Rappreżentanza tal-Kummissjoni Ewropea f'Malta



### L-unika stqarrija stampa tad-DĠT

**F**ilwaqt li d-Direttorati Ġenerali kollha l-hin jkollu jhabbru l-inizjattivi tagħhom permezz tal-komunikazzjoni mal-midja, id-DĠ Traduzzjoni xogħlu jittraduċi miljuni ta' pagani fis-sena... u daqshekk. DĠ differenti mill-oħrajn, għaliex ma jagħmilx il-politika iżda jaqdiha, bħallikieku uffiċċju li fih il-politika tissarraf fi kliem li jinftiehem miċ-ċittadini kollha tal-UE. Madankollu, id-DĠT għandu wkoll dimensjoni esterna, l-aktar permezz tal-antenni tiegħu fl-Istati Membri, irrapreżentati mill-Uffiċjali għal-Lingwa fir-Rappreżentanzi fil-kapitali tal-Istati Membri. Waħda mill-attivitajiet ewlenin li torganizza d-DĠT kull sena hija l-Juvenes Translatores, kompetizzjoni tat-traduzzjoni għal studenti ta' 17-il sena. U l-unika stqarrija stampa li toħroġ id-DĠT hija dik fejn tħabbar ir-rebbieha minn kull Stat Membru.

Semplici stqarrija li jidhol haġna xogħol fiha, biex imbagħad tintbagħat lill-uffiċjali għal-lingwa fl-Istati Membri u jillokalizzawha – jiġifieri jadattawha għall-udjenza tal-post. Fil-każ tagħna, nitfgħu titlu daqsxejn eċitanti li kapaci jinqabad mill-gazzetti, u dawwarna fit

it-test u l-kwotazzjonijiet fih biex nagħmluh rilevanti għal Malta. Semmejna, fil-fatt, li kien hemm għadd ta' tradutturi rebbieha ta' din il-kompetizzjoni li komplew jistudjaw il-lingwi jew saħansitra sabu impjieg fihom, anki mal-Istituzzjonijiet, kif ukoll irrimarkajna li kienet l-ewwel darba li kien hemm traduzzjoni rebbieha mill-Malti għall-Ingliż, minflok is-soltu rotta aktar faċli li taqleb xi haġa għall-ilsien nattiv tiegħek.

◇ ◇ ◇

### Mela bil-Ġappuniż qed inkellmek?

Nghiduha meta ma jkunx hemm ftehim ta' dak li qed jintqal, imma l-Ġappun u l-Ġappuniż saru importanti għall-Ewropa, wara l-konkluzjoni ta' proċess twil li wassal għal Ftehim ta' Kummerċ Hieles bejn l-UE u l-Ġappun. Dan ifisser negozju akbar u aħjar bejn iż-żewġ blokki ekonomiċi, bi tnaqqis jew tixjin ta' tariffi u opportunitajiet akbar ta' kummerċ. Il-Ftehim jikkonċerna madwar 630 miljun ċittadin, u l-Ġappun huwa wkoll s-sitt l-akbar sieheb kummerċjali ta' Malta barra mill-Ewropa, b'aktar minn 44 kumpanija Maltija jesportaw lejn il-Ġappun u 1262 impjieg jiddependu minn din ir-relazzjoni bejn iż-żewġ pajjiżi. Ftehim kbir, anki fl-għadd ta' karti u kliem li ġew tradotti għall-Malti wkoll mit-tradutturi tagħna, u kumbinazzjoni l-attività politika li saret ir-Rappreżentanza l-Belt biex tippreżenta dan il-Ftehim u l-impatt tiegħu fuq Malta ġiet organizzata, bi skerzi u kumbinazzjonijiet tad-destin, mill-Uffiċjal tal-Lingwa!